

# कॉमर्शियल गैस सिलेंडर की सप्लाई पर रोक

बढ़ता राजस्थान

जयपुर। इजरायल-अमेरिका और ईरान के बीच चल रहे युद्ध का असर अब राजस्थान में दिखने लगा है। तेल कंपनियों ने रसोई गैस के घटते स्टॉक को देखते हुए कॉमर्शियल गैस सिलेंडर की डिलीवरी पर अघोषित रोक लगा दी है। एजेंसियों को मैसेज करके कॉमर्शियल सिलेंडर के ऑर्डर नहीं लगाने के आदेश दिए हैं। केवल घरेलू उपयोग के सिलेंडर

की डिलीवरी पर ही फोकस करने के लिए कहा गया है। कंपनियों ने देर रात ये निर्देश जारी किए हैं। कंपनियों के इस निर्णय का असर अब औद्योगिक इकाइयों, रेस्टोरेंट्स और होटलों पर पड़ेगा। वहीं सावे शुरू होने के कारण शादी-समारोह में भी गैस सप्लाई की किल्लत देखने को मिल सकती है। तेल कंपनियों के सब कुछ सामान्य के दावों के बीच अब आगामी निर्देशों तक कॉमर्शियल गैस सिलेंडरों की सप्लाई रोकने के लिए कहा है।

## तेल कंपनियों ने एजेंसियों को भेजा मैसेज होटल-रेस्टोरेंट सहित औद्योगिक इकाइयों पर पड़ेगा असर

नया ऑर्डर लेने पर रोक

नाम न छापने को शर्त पर एक एजेंसी के डीलर्स ने बताया- कंपनियों की तरफ से कई एलपीजी डीलर्स को मैसेज किया गया है कि वर्तमान हालात को देखते हुए व्यावसायिक गैस सिलेंडरों की सप्लाई अगले आदेश तक रोक लें। जिन डीलर्स के पास स्टॉक सीमित हैं, उनके नए ऑर्डर लेना कंपनियों ने बंद कर दिया। हालांकि तेल कंपनियों की ओर से आधिकारिक तौर पर कोई स्पष्ट बयान सामने नहीं आया है।

डिलीवरी की बुकिंग 25 दिन के अंतराल में

इससे पहले तेल कंपनियों ने रसोई गैस की बुकिंग पर भी सेशन लगाई थी। कंपनियों ने सिलेंडर डिलीवरी के 25 दिन बाद नई बुकिंग लेने के निर्देश दिए थे। ताकि घरेलू सिलेंडर की सप्लाई को नियंत्रित रखा जा सके। वहीं जब उपभोक्ता गैस की बुकिंग कर रहा है, तो उसे सिलेंडर की सप्लाई पहले जहां 2 से 3 दिन में हो जाती थी, वह अब सात दिन में या उससे ज्यादा दिनों के अंतराल में हो रही है।



शादी समारोह पर दिख सकता है बड़ा असर

मार्च-अप्रैल में राजस्थान में शादियों का सीजन रहेगा। अगर मध्य-पूर्व के देशों में लम्बे समय तक युद्ध चलता है तो गैस की किल्लत बढ़ जाएगी। क्योंकि भारत में 80 फीसदी गैस कतर, ईरान समेत अन्य देशों से आती है, जो फिलहाल बंद है। अगर कॉमर्शियल गैस की आपूर्ति नहीं मिली तो बड़े पैमाने पर शादी-समारोह में खाना बनाना मुश्किल हो सकता है।

## 0 नंबर लाने वाले को भी मिली सरकारी नौकरी

हाईकोर्ट ने पूछा- चपरासी भर्ती में न्यूनतम अंक निर्धारित क्यों नहीं किए



बढ़ता राजस्थान

जयपुर। राजस्थान में फोर्थ क्लास (चपरासी) भर्ती 2024 में जीरो नंबर लाने वाले अभ्यर्थियों को भी नियुक्ति देने के मामले में हाईकोर्ट ने हैरानी जताई। हाईकोर्ट ने सरकार से पूछा है कि जो व्यक्ति शून्य अथवा नेगेटिव अंक लाता है। उसे किसी भी पद के लिए उपयुक्त कैसे माना जा सकता है? सरकार को न्यूनतम मापदंडों की पालना तो करनी ही चाहिए। ताकि चयनित होने वाला अभ्यर्थी मूल काम तो संतोषजनक तरीके से कर सके। जस्टिस आनंद शर्मा की अदालत ने यह टिप्पणी विनोद कुमार की याचिका पर सुनवाई करते हुए की। कोर्ट ने कहा- चाहे पद चतुर्थ श्रेणी का ही क्यों न हो, लेकिन सरकारी सेवा में एक बेसिक स्टैंडर्ड का होना जरूरी है।

जीरो और माइंस में नंबर लाने वाले में क्या फर्क

वकील हरेन्द्र नील ने अदालत को बताया- याचिकाकर्ता ने चतुर्थ श्रेणी कर्मचारी भर्ती में एक्स सर्विसमें (ओबीसी) कैटेगरी में अप्लाई किया था। भर्ती परीक्षा में उसके माइंस में अंक आए। वहीं, उसकी कैटेगरी में कट ऑफ 0.0033 (जीरो) गई। इसके बाद भी बोर्ड को उपयुक्त अभ्यर्थी नहीं मिल रहे हैं, वहीं भर्ती में सैकड़ों पद खाली हैं। ऐसे में माइंस में अंक लाने वालों को भी नियुक्ति दी जाए, क्योंकि भर्ती विज्ञापित और सेवा नियमों में न्यूनतम अंक निर्धारित नहीं किए गए हैं। ऐसे में जीरो नंबर लाने वाले अभ्यर्थी नहीं मिलने पर माइंस अंक लाने वालों को भी नियुक्ति दी जानी चाहिए। उन्होंने कहा कि जीरो और माइंस अंक लाने वाले अभ्यर्थियों को योग्यता में कोई फर्क नहीं है।

सुप्रीम कोर्ट में प्याज-लहसुन को तामसिक मानने की याचिका

सीजेआई ने पूछा-आधी रात को पिटीशन ड्राफ्ट करते हो क्या; फालतू बताकर 5 याचिकाएं खारिज

बढ़ता राजस्थान

नई दिल्ली। सुप्रीम कोर्ट में एक वकील ने 5 पब्लिक इंटेरेस्ट लिटिगेशन/जनहित याचिका फाइल की थीं। इनमें से एक कहा गया था कि प्याज और लहसुन में तामसिक या नेगेटिव एनर्जी होती है या नहीं इसके लिए रिसर्च की मांग की गई थी। इस पर सोमवार को सुनवाई करते हुए चीफ जस्टिस ऑफ इंडिया सूर्यकांत ने एडवोकेट सचिन गुप्ता को फटकार लगाई। सीजेआई ने पूछा- आधी रात को ये सब पिटीशन ड्राफ्ट करते हो क्या? सीजेआई और जस्टिस जॉयमाल्या बागची को बेंच ने वकील की पांचों पीआईएल अस्पष्ट, फालतू और बेबुनियाद बताकर खारिज कर दीं। पिटीशनर ने जवाब दिया कि यह एक आम मुद्दा है और दावा किया कि गुजरात में खाने में प्याज के इस्तेमाल को लेकर कथित तौर पर एक तलाक हुआ था।

## राजस्थान विधानसभा सत्र दो से ज्यादा बच्चे वाले भी बन सकेंगे पंच-सरपंच

विधानसभा में बिल पारित  
भाजपा मैरोसिंह शेखावत का अपमान कर रही : डोटासरा

बढ़ता राजस्थान

जयपुर। विधानसभा में सोमवार को पंचायतीराज चुनावों में दो बच्चों की बाधयता हटाने वाला राजस्थान पंचायतीराज संशोधन विधेयक 2026 को बहस के बाद पारित कर दिया गया। राजस्थान पंचायतीराज संशोधन बिल में राजस्थान पंचायतीराज कानून की धारा 19 में संशोधन किया गया है। धारा 19 में पंचायतीराज चुनाव लड़ने के लिए दो से ज्यादा बच्चों की बाधयता को हटा दिया है। अब वार्ड पंच, सरपंच, पंचायत समिति सदस्य, जिला परिषद सदस्य, प्रधान और जिला प्रमुख के लिए बच्चों की बाधयता नहीं रहेगी। 31 साल पहले तत्कालीन भैरोसिंह शेखावत सरकार ने पंचायतीराज और शहरी निकायों के चुनावों में दो बच्चों की बाधयता लागू की थी। इस प्रावधान को आज विधानसभा में बिल पारित कर खत्म कर दिया गया है। पंचायतीराज संशोधन बिल को 5 मार्च को विधानसभा में रखा गया था, जिसे बहस के बाद पारित कर दिया गया। गांवों की सियासत बदलेगी यह बिल पारित होने के बाद अब दो से ज्यादा बच्चों वाले नेताओं को राहत मिलेगी। अब तक जो नेता दो से ज्यादा बच्चों के कारण पंचायतीराज चुनाव नहीं लड़ पाते थे, अब बाधयता हटने से आने वाले पंचायतीराज चुनावों में उनके लिए चुनाव लड़ने का रास्ता साफ हो गया है।



दिलावर बोले- डोटासरा ने भांग खाकर स्कूल खोले

इससे पहले कांग्रेस राज में खोले गए अंग्रेजी मीडियम और स्वामी विवेकानंद मॉडल स्कूलों में खाली पदों से जुड़े सवाल पर विधानसभा में नोकझोंक और हंगामा हुआ। बीजेपी विधायक बालकनाथ के सवाल पर शिक्षा मंत्री मदन दिलावर ने कहा- कांग्रेस सरकार ने 3737 स्कूलों को अंग्रेजी मीडियम में बदल दिया। लेकिन एक भी पद सृजित नहीं किया। शिक्षा मंत्री के जवाब पर नेता प्रतिपक्ष टीकराम जुली ने कहा- कांग्रेस राज में महात्मा गांधी अंग्रेजी मीडियम स्कूलों का केडर बना दिया था, उनका क्या हुआ? विवेकानंद मॉडल स्कूलों में अभी कितने पद खाली हैं? दिलावर ने कहा- कई स्कूल तो ऐसे हैं जहां एक बच्चा, दो बच्चे, 10 बच्चे हैं। वहां आप चाहते हैं सारे ग्रेड के टीचर लगाएं, ऐसा कैसे संभव है? जीरो, दो, 10 बच्चों पर स्कूल चलते हैं क्या? पता नहीं भांग खाकर स्कूल खोल दिए। शिक्षा मंत्री रहते डोटासराजी ने भांग खाई हुई थी। दिलावर के कमेंट पर जुली ने आपत्ति जताते हुए कहा- आप शिक्षा मंत्री हो। आप यह क्या जवाब दे रहे हो?

अजमेर में खुलेगी आयुर्वेद-योग युनिवर्सिटी

विधानसभा में आज बहस के बाद राजस्थान आयुर्वेद, योग और प्राकृतिक चिकित्सा विश्वविद्यालय, अजमेर विधेयक 2026 को पारित कर दिया गया। 5 मार्च को इस बिल को विधानसभा में रखा गया था। बहस के दौरान कई विधायकों ने इस विश्वविद्यालय का नाम आयुष विश्वविद्यालय करने का सुझाव दिया।

## ईरान-इजरायल युद्ध के बीच जयपुर से पहली बार उड़ान

एयर अरबिया का 8 दिन बाद संचालन; दुबई-अबुधाबी जाने वालों फ्लाइट्स अभी भी रद्द

बढ़ता राजस्थान

जयपुर। जयपुर से खाड़ी देशों की उड़ानें ईरान-इजरायल युद्ध के चलते पिछले 8 दिनों से रद्द थीं। सोमवार को एयर अरबिया का विमान शारजाह (संयुक्त अरब अमीरात) के लिए रवाना हुआ। हालांकि, अभी भी तीन देशों के लिए अन्य उड़ानें रद्द हैं, जिनमें दुबई और अबुधाबी शामिल हैं। एयरपोर्ट सूत्रों के मुताबिक, एयर अरबिया की फ्लाइट 309-435 आज सुबह करीब 4:40 बजे शारजाह से जयपुर एयरपोर्ट पहुंचे। यहां से यात्रियों को लेकर यह विमान



सुबह 5:45 बजे वापस शारजाह के लिए रवाना हुआ। युद्ध के कारण यह फ्लाइट लगभग 8 दिनों तक संचालित नहीं हो सकी।

## ईरान जंग पर विपक्ष का दोनों सदनों में हंगामा

चर्चा की मांग; सरकार बोली- स्पीकर को हटाने के प्रस्ताव पर बहस के लिए तैयार



बढ़ता राजस्थान

नई दिल्ली (एजेंसी)। संसद के बजट सत्र के दूसरे फेज के पहले दिन की लोकसभा की कार्यवाही खत्म हुई। विपक्ष ने अमेरिकी-इजरायल और ईरान जंग पर जमकर हंगामा किया। विपक्ष जंग के बाद पश्चिम एशिया में बने हालातों का भारत पर असर पर चर्चा की मांग करता रहा। सरकार ने कहा कि विपक्ष स्पीकर ओम बिड़ला के खिलाफ नो कॉन्फिडेंस

मोशन लाई है, हम इस पर चर्चा करने पर तैयार हैं, विपक्ष चर्चा करे, लेकिन विपक्ष दूसरा मोशन ले आया है, जिसका विदेश मंत्री ने बहुत अच्छे से जवाब दिया है। इसके बाद सदन मंगलवार सुबह 11 बजे तक स्थगित किया गया।

वहीं, आज विदेश मंत्री ने पहले राज्यसभा में और फिर लोकसभा में गल्फ देशों से भारतीयों की वापसी और एनर्जी संकट को लेकर तैयारियों के बारे में बताया।

विदेश मंत्री ने कहा- 67,000 नागरिक

इंटरनेशनल बॉर्डर पार कर चुके, 5 बड़ी बातें

- मौजूदा संघर्ष भारत के लिए भी चिंता की बात है। हम पड़ोसी हैं, और वेस्ट एशिया में स्थिरता बनाए रखना हमारी भी जिम्मेदारी है। खाड़ी देशों में एक करोड़ भारतीय रहते और काम करते हैं।
- ईरान में भी, कुछ हजार भारतीय पढ़ाई या नौकरी के लिए हैं। यह इलाका हमारी एनर्जी सिक्योरिटी के लिए बहुत जरूरी है और इसमें तेल और गैस के कई जरूरी सलाखर शामिल हैं। सप्लाई चैन में रुकावट और अस्थिरता गंभीर मुद्दे हैं।
- हमने दो भारतीय नाविकों (मर्वेट शिपिंग) को खो दिया है, और एक अभी भी लापता है। मुंबई के शिपिंग डायरेक्टरेट जनरल ने 14 जनवरी को भारतीय नाविकों से कहा था कि वे एम्बेसी की एडवाइजर मानें और किनारे पर बेवजह आने-जाने से बचें।
- वेस्ट एशिया से हमारे लोगों को वापस लाने की पूरी कोशिश की जा रही है। 18 मार्च तक हमारे लगभग 67,000 नागरिक इंटरनेशनल बॉर्डर पार कर चुके हैं। संबधित मंत्रालय जवाब देने के लिए कोऑर्डिनेट कर रहे हैं। लड़ाई लगातार बढ़ रही है। इलाके में सुरक्षा की स्थिति काफी खराब हो गई है। असल में, लड़ाई दूसरे देशों में भी फैल गई है।
- इजरायल-यूएस और ईरान के बीच लड़ाई जारी है, बल्कि कुछ खाड़ी देशों पर हमले भी हुए हैं। ईरान में लीडरशिप लेवल पर कई लोग मारे गए हैं, साथ ही इस इलाके में इफास्ट्रकर भी तबाह हुआ है। इस समय लीडरशिप लेवल पर ईरान के साथ कॉन्टैक्ट करना साफ तौर पर मुश्किल है। ईरान के विदेश मंत्री ने ईरानी वॉरशिप लावन को कॉन्वि पॉर्ट पर डोंक करने की इजाजत देने के भारत का शुक्रिया अदा किया है।

## Rajdhani Battery



**Deals in:**

All Vehicle Battery, inventor & Inverter Batteries & SMF Batteries

Mohd. Islam  
9314625427

Mohd. Nasir  
9982625427

Email: rajdhanibattery@gmail.com

Tonk Road, Near Gow Shala, Sanganer, Jaipur





**पंचवटी समिति द्वारा होली मिलन समारोह एवं अंतरराष्ट्रीय महिला दिवस का आयोजन, 75 महिलाओं का हुआ सम्मान**



**बढ़ता राजस्थान**

उदयपुर (नि.स.)। पंचवटी समिति द्वारा सोमवार को होली मिलन समारोह एवं अंतरराष्ट्रीय महिला दिवस के अवसर पर महिलाओं के सम्मान और सामाजिक एकता को प्रोत्साहित करने के उद्देश्य से भव्य कार्यक्रम का आयोजित किया गया।

कार्यक्रम के बारे में जानकारी देते हुए उपाध्यक्ष मनीष जोशी ने बताया कि कार्यक्रम में मुख्य अतिथि के रूप में प्रदीप कुमावत, विशिष्ट अतिथियों में सुशीला दशोरा सुभगा कुमावत, ओमप्रकाश अग्रवाल, डीपीएस संस्थापक गोविंद अग्रवाल तथा बी.एल. पालीवाल मौजूद थे। इस अवसर पर महिला क्लब की ओर से विभिन्न सांस्कृतिक एवं सामाजिक कार्यक्रम प्रस्तुत किए गए।

कार्यक्रम में पंचवटी समिति के अध्यक्ष सत्यसाची भटनागर ने अतिथियों का स्वागत किया। महिला क्लब की अध्यक्ष प्रवीणा पोरवाल के निर्देशन में आयोजित कार्यक्रमों में लगभग 75 महिलाओं का सम्मान किया गया, साथ ही पंचवटी क्षेत्र के वृद्धजनों का भी सम्मान कर उनके सामाजिक योगदान के प्रति आभार व्यक्त किया गया।

**शहर में शुरू हुआ तीन दिवसीय बास्योड़ा पर्व, शीतला माता की हो रही पूजा,**

**सेढ़ माहल्ले में शीतला माता की पूजा के लिए उमड़ी महिलाओं की भीड़, बढ़ता राजस्थान**

बाड़ी(नि.स.)। शहर में तीन दिवसीय बास्योड़ा त्योहार चैत्र मास कृष्ण पक्ष की छठवीं से अष्टमी तक मनाया जा रहा है। इस दौरान सेढ़ माता मंदिर पर महिला श्रद्धालुओं की भारी भीड़ उमड़ रही है। हालांकि, मंदिर परिसर में पूजा को लेकर व्यवस्था और सुरक्षा का अभाव दिखा। जिससे महिलाएँ परेशान हुईं। आवाजा सांडों के हमले और अव्यवस्था के कारण श्रद्धालु महिलाओं को दिक्कतों का सामना करना पड़ा। होली के बाद मनाए जाने वाले इस पर्व में मां शीतला की विशेष पूजा की जाती है। प्रचलन के अनुसार श्रद्धालु महिलाएँ एक दिन पहले तैयार किया गया बासी भोजन माता रानी को अर्पित करती हैं। यह आयोजन बुधवार अष्टमी तक चलेगा जिसमें पूजा के बाद घरों में बासी भोजन ही खाया जाएगा। मान्यता है कि इसके बाद बासी भोजन वर्जित हो जाता है और यह पूजन परिवार पर माता रानी की कृपा बनाए रखने तथा बीमारियों से बचाव के लिए किया जाता है।

**जोधपुर के व्यापारी की राजसमंद में मौत: भांजा बोला- ज्वेलर के यहां रुके थे, चांदी और रुपए मांगते थे; रात को जान का खतरा बताया था**

**बढ़ता राजस्थान**

राजसमंद (सुरेश बागोरा)। राजसमंद में जोधपुर के ज्वेलरी व्यापारी का शव मिला है। ज्वेलरी व्यापारी पिछले 2 दिन से बकाया चांदी के रूप लेने यहां आए हुए थे। उनका शव एक स्थानीय व्यापारी के घर में मिला है। पुलिस ने एक सदिग्ध को डिटेन भी किया है। व्यापारी के भांजे में आरोप लगाया कि उनकी हत्या हुई है, रात को उनका एक वीडियो सामने आया था। इसमें उन्होंने कहा था कि उनकी जान को खतरा है। वो सुसाइड नहीं कर सकते, उनकी हत्या की हुई है। वे ज्वेलर दंपती के घर रुके हुए थे। मामला राजसमंद के श्रीनाथजी थाना इलाके का है। डीएसपी शिवा राजावत ने बलासा-दिनेश टांक निवासी बिलाड़ा (जोधपुर) का शव मिला है। यह सुसाइड है या हत्या ये शक के पोस्टमॉर्टम के बाद ही मालूम चल पाएगा। फिलहाल मामले में जांच चल रही है। भांजे मुकेश टांक ने बताया- सुबह 7 बजे हम लोगों ने उनका वीडियो देखा था। हम यहां पहुंचे तो पाता कि उनकी डेथ हो गई है। अभी तक प्रशासन ने किसी भी प्रकार की कार्रवाई नहीं की है। किसी को भी डिटेन नहीं किया गया है। हम जब पहुंचे तो उनकी बाँड़ी गंदे पर पड़ी थी। न तो उन्होंने फांसी खाई थी और न ही मुँह से कोई झाग निकल रहे थे। उन्होंने सुसाइड नहीं किया है, उनका मर्डर हुआ है।

**संरक्षित क्षेत्रों में विदेशी नागरिकों के प्रवेश पर सख्ती, बिना ऑनलाइन अनुमति भ्रमण नहीं**

**बढ़ता राजस्थान**

जैसलमेर (नि.स.)। गृह विभाग, जयपुर के निर्देशों की पालना में राज्य के संरक्षित क्षेत्रों में विदेशी नागरिकों के प्रवेश एवं भ्रमण को लेकर आवश्यक दिशा-निर्देश जारी किए गए हैं। इन निर्देशों के अनुसार रोजगार, व्यवसाय, शोध, अध्ययन अथवा पर्यटन के उद्देश्य से आने वाले विदेशी नागरिकों को बिना ऑनलाइन अनुमति (पीएपी) के संरक्षित क्षेत्रों में प्रवेश नहीं दिया जाएगा। अतिरिक्त जिला मजिस्ट्रेट परसा राम ने बताया कि जिले के सभी ट्रिस्ट ऑफिसर, ट्रिस्ट गाइड, होटल प्रबंधक, फिल्म कोऑर्डिनेटर एवं संबंधित व्यक्तियों को स्पष्ट निर्देश दिए गए हैं कि वे बिना अनुमति के किसी भी विदेशी नागरिक को संरक्षित क्षेत्रों में भ्रमण अथवा कार्य के लिए प्रवेश नहीं कराएं। उन्होंने बताया कि गृह विभाग के निर्देशानुसार क्षेत्राधिकार में कार्यरत विभिन्न कंपनियों, शोध संस्थानों तथा फिल्म कोऑर्डिनेटरों के प्रबंधकों को भी बाबंद किया गया है कि विदेशी नागरिकों को संरक्षित क्षेत्रों में प्रवेश केवल ऑनलाइन अनुमति (प्रोटेक्टड एरिया परमिट) प्राप्त होने के बाद ही दिया जाए।

**जनप्रतिनिधियों ने की रक्तदाताओं की हौसला अफजाई स्व. अमीलाल महला की 10वीं पुण्यतिथि पर जनसेवा का अनूठा उदाहरण, युवाओं में दिखा जबरदस्त उत्साह**

**बढ़ता राजस्थान**



झुंझुनू (नि.स.)। मानव सेवा और परोपकार की अद्भुत मिसाल पेश करते हुए मुरीत का बास गांव रविवार को जनसेवा के महाअभियान का साक्षी बना। स्वर्गीय अमीलाल महला की 10वीं पुण्यतिथि के अवसर पर यहां आयोजित विशाल स्वेच्छिक रक्तदान शिविर में क्षेत्रभर के युवाओं, समाजसेवियों और ग्रामीणों ने उत्साहपूर्वक भाग लेते हुए 143 यूनिट रक्तदान कर मानता के प्रति अपनी संवेदनशीलता का परिचय दिया। पुण्यतिथि को सेवा और समाज कल्याण से जोड़ते हुए आयोजित इस शिविर में सुबह से ही रक्तदाताओं की लंबी कतारें लग गईं। युवाओं में

रक्तदान को लेकर जबरदस्त उत्साह देखने को मिला और बड़ी संख्या में लोगों ने स्वेच्छा से रक्तदान कर जरूरतमंद मरीजों के जीवन को बचाने का संकल्प दोहराया। कार्यक्रम के आयोजक अनिल कुमार महला

ने बताया कि स्व. अमीलाल महला की स्मृति को जनसेवा से जोड़ने के उद्देश्य से इस रक्तदान शिविर का आयोजन किया गया, ताकि अस्पतालों में जरूरतमंद मरीजों को समय पर रक्त उपलब्ध कराया

जा सके। उन्होंने कहा कि ग्रामीणों और युवाओं के सहयोग से शिविर ऐतिहासिक रूप से सफल रहा। इस अवसर पर उपस्थित जनप्रतिनिधियों और अतिथियों ने रक्तदाताओं की हौसला अफजाई करते हुए कहा कि रक्तदान सबसे बड़ा दान है, क्योंकि इससे सीधे किसी जरूरतमंद की जिंदगी बचाई जा सकती है। शिविर में राजेन्द्र भांबू (विधायक, झुंझुनू), शुभकरणा चौधरी (पूर्व विधायक, उदयपुरवाटी), विशम्भर पुनिया (विधानसभा क्षेत्र झुंझुनू), हर्षिनी कुलहरी (जिला प्रमुख, झुंझुनू) तथा राजेश बाबल (विधानसभा क्षेत्र झुंझुनू) सहित अनेक जनप्रतिनिधि और गणमान्य लोग मौजूद रहे।



**शहर के कायस्थ पाड़ा पुलिया पर सड़क किनारे भूमि से हटाया बरसो पुराना कब्जा**

**कोर्ट के आदेश पर पुलिस और प्रशासन ने की कार्यवाही, पीला पंजा वला हटाया अतिक्रमण बढ़ता राजस्थान**



बाड़ी (राजू शर्मा)। शहर के कायस्थ पाड़ा पुलिया पर सड़क किनारे एक विवादित भूमि पर कोर्ट के आदेश पर कब्जा हटाने की स्थानीय प्रशासन और पुलिस ने कोर्ट अधिकारियों की मौजूदगी में कार्यवाही की है। ऐसे में करीब डेढ़ बीघा भूमि को अतिक्रमण मुक्त कराया है और कब्जा भूमि मालिक को सौंपा है। उक्त कार्यवाही के दौरान पुलिस और प्रशासन को शुरू में भूमि कब्जाधारियों के विरोध का भी सामना करना पड़ा। जिसे बाद में आरोपियों को हिरासत में ले शांत कराया गया। कार्यवाही के मौका मजिस्ट्रेट तहसीलदार मुकेश कुमार मीणा ने बताया कि बाड़ी न्यायालय एमजेएम के आदेश पर उक्त कार्यवाही को

सहायक नाज़िर नितीशा मीणा और तामील कुत्रिदा दीपक बाबू दूबे ने बताया के न्यायालय के आदेश पर 21/35 के तहत यह कार्यवाही की है। उक्त भूमि अनिल कुमार की है। जिस पर कोर्ट केस चल रहा था और कोर्ट केस के फैसले के आधार पर कार्यवाही को अंजाम दिया है। उक्त विवाद



रामश्री बनाम नगर पालिका, किशन लाल बघेला के नाम से था। जिस पर किशन लाल बघेल के पांच बेटों और उनके परिवारीजनों का कब्जा था। जिसको हटाना गया है और भूमि रामश्री के पुत्र अनिल कुमार को सौंपी है। जिस पर कई वर्षों से आरोपियों का कब्जा था।

कोतवाली थाना अधिकारी देवेन्द्र शर्मा ने बताया कि उक्त भूमि पर कब्जा हटाने के दौरान विवाद की आशंका से जिला पुलिस अधीक्षक के निर्देश पर पुलिस लाइन, सरदार थाना, बसई डांग थाना, सोने का गुर्जा और कंचनपुर से अतिरिक्त जाब्ता बुलाया गया साथ में आधा दर्जन

महिला कॉन्स्टेबल भी मौके पर तैनात रही। शुरू में कब्जा धारियों द्वारा विरोध किया गया। जिस पर उनमें से कुछ को हिरासत में लेकर पुलिस थाने में रखा है। कुछ को मौके पर ही बिठाया गया है। समझावश के साथ पूरे अतिक्रमण को हटाने की कार्यवाही की है।

**बगैर जांच ठीकरा फोड़ने का आरोप, विरोध में उतरे कर्मचारी**

**पशुपालन विभाग के कार्मिकों ने काली पट्टी बांध किया कार्य**

**बढ़ता राजस्थान**

सिरोही (नि.स.)। पशुपालन विभाग में अधिकारी को एपीओ किए जाने के मामले में कार्मिकों ने विरोध जताया है। सोमवार को कार्मिकों ने काली पट्टी बांध कर कार्य किया। आरोप है कि बगैर जांच किए ही अधिकारी को एपीओ करना गलत है। कार्मिकों का कहना रहा कि प्रोटोकॉल की अवहेलना या विधायक की उपेक्षा के मामले में जिम्मेदारी तय किए बगैर ही किसी अधिकारी पर ठीकरा फोड़ना गलत है। मामला मंडार में चल रहे लीलाधारी महादेव पशु मेले से जुड़ा हुआ है। यहां कार्यक्रम में आबू-पिण्डवाड़ा विधायक समाराम गरासिया ने अपनी उपेक्षा का आरोप लगाया था। इस पर विभाग में कार्यवाहक संयुक्त निदेशक डॉ. अमित चौधरी को एपीओ कर दिया।



एपीओ कार्रवाई करना न्यायसंगत नहीं कार्मिकों ने बताया कि कार्यक्रम के दौरान विधायक की कथित उपेक्षा के मामले में जांच होनी चाहिए थी, ताकि मामले में किस अधिकारी या कार्मिक की भूमिका रही वह सामने आ जाते, लेकिन जिम्मेदारी तय किए बगैर ही एपीओ कार्रवाई कर दी गई। इस तरह से किसी एक अधिकारी

**विधायक की उपेक्षा पर अधिकारी को एपीओ करने का मामला**

**पशु मेले में हुई अश्व प्रतियोगिता**

उधर, लीलाधारी महादेव पशु मेले में अश्व प्रतियोगिता हुई। इसमें सलीम खान के घोड़े व शैतानसिंह की घोड़ी ने प्रथम स्थान प्राप्त किया। सोमवार को हुई प्रतियोगिता में उत्कृष्ट नस्ल के अश्वों का प्रदर्शन किया गया। निर्णायक मंडल टीम ने प्रथम, द्वितीय व तृतीय स्थान पर रहे अश्वों का चयन किया।

**डिस्कॉम की टीम का बकाया को लेकर कंचनपुर क्षेत्र में ट्रांसफार्मर उतारो अभियान**



**बढ़ता राजस्थान**

बाड़ी (राजू शर्मा)। जयपुर विद्युत वितरण निगम की टीम द्वारा अधीक्षण अभियंता धौलपुर विवेक शर्मा और बाड़ी एम्सईएन गोविंद सिंह के निर्देश पर कार्यवाही करते हुए कंचनपुर थाना क्षेत्र के आधा दर्जन गांवों में बकाया को लेकर बिजली बंद करने की कार्यवाही की है। टीम द्वारा इन गांवों से 17 ट्रांसफार्मरों को लाइन से उतारा गया है। सभी ग्रामीण उपभोक्ताओं से बकाया बिजली बिल को जल्द जमा करने की अपील की है। डिस्कॉम के सहायक अभियंता आरडी मीणा ने बताया कि जयपुर विद्युत वितरण निगम की उच्च अधिकारियों के निर्देश पर लगातार बकाया को लेकर वसूली अभियान चल रहा है। उक्त अभियान के तहत कनिष्क अभियंता कुलदीप शर्मा, जगदीश मीणा, आयुष राज गुप्ता और टेकनीशियन एवं अन्य कार्मिकों की टीम ने कंचनपुर थाना क्षेत्र के महुआखेड़ा, लालोनी, खुशुआ का नगला, बदरेठा, मढ़ा गुर्जर और विक्रमपुरा में कार्यवाही की है। इन गांवों के उपभोक्ताओं पर करीब 42 लाख रुपए की राशि बकाया है। ऐसे में 17 ट्रांसफार्मरों को लाइन से उतारा गया है। सभी ग्रामीणों उपभोक्ताओं से टीम ने अपील की है कि वे जल्द से जल्द बकाया राशि को जमा कराएं। जिससे उनका बिजली कनेक्शन फिर से जोड़ा जा सके।

**केलवा की दीपिका पंवार ने किया गांव का नाम रोशन**

**बढ़ता राजस्थान**

राजसमंद (सुरेश बागोरा)। जिले के केलवा गांव की बेटी दीपिका सिंह पंवार ने अपनी मेहनत, लगन और दृढ़ संकल्प के बल पर परिवार और गांव का नाम रोशन किया है। साधारण परिवार में जन्मी दीपिका ने सीमित संसाधनों के बावजूद शिक्षा के क्षेत्र में निरंतर सफलता प्राप्त कर आज एक महत्वपूर्ण सरकारी पद तक का सफर तय किया है। दीपिका के दादा नारायण सिंह पंवार तथा पिता धीर सिंह पंवार सामान्य परिवार से हैं। माता पारस कंवर ने भी बचपन से ही उन्हें पढ़ाई के लिए प्रेरित किया। पंवार के सहयोग और अपनी मेहनत के दम पर दीपिका ने हर चुनौती को पार किया। उनके भाई रघुवीर सिंह पंवार भी उनकी सफलता पर गर्व महसूस कर रहे हैं। दीपिका को प्रारंभिक शिक्षा



सरकारी नवोदय गर्ल्स छात्रावास तथा संगीता सीनियर सेकेंडरी स्कूल, राजसमंद में हुई। बचपन से ही वह पढ़ाई में तेज और मेहनती रही तथा हमेशा आगे बढ़ने का लक्ष्य लेकर पढ़ाई करती रहीं। उच्च शिक्षा के लिए उन्होंने एस.एस. कॉलेज एंड टेकनॉ कॉलेज, उदयपुर से इलेक्ट्रिकल इंजीनियरिंग में बीटेक (बैचलर ऑफ टेकनॉलॉजी) की

डिग्री प्राप्त की। इसके बाद उन्होंने अपनी पढ़ाई को आगे बढ़ाते हुए दिल्ली विश्वविद्यालय, चंडीगढ़ (पंजाब) से मास्टर डिग्री तथा सरकारी अध्ययन से संबंधित डिग्री प्राप्त की। वर्तमान में दीपिका पंवार अजमेर विद्युत वितरण निगम लिमिटेड में वरिष्ठ अधिकारी के पद पर अजमेर जिले में कार्यरत हैं और अपनी सेवाएं दे रही हैं। दीपिका पंवार को इस उपलब्धि से केलवा गांव सहित पूरे क्षेत्र में खुशी का माहौल है। ग्रामीणों का कहना है कि दीपिका ने यह साबित कर दिया कि यदि व्यक्ति में दृढ़ इच्छा शक्ति और मेहनत करने का जज्बा हो तो कोई भी लक्ष्य प्राप्त किया जा सकता है। उनकी सफलता क्षेत्र की बेटियों के लिए भी प्रेरणा बन गई है।

**पहले ही वर्ष में रेखा सोमानी फाउण्डेशन ने गाड़े झंडे, बालिकाओं को निःशुल्क दी जा रही सीए की शिक्षा**

**बढ़ता राजस्थान**

उदयपुर (नि.स.)। सीए रेखा सोमानी फाउण्डेशन द्वारा बालिकाओं को निःशुल्क दी जा रही सीए की शिक्षा के तहत सीए फाउण्डेशन के आज आये परिणामों में फाउण्डेशन ने अपने पहले ही वर्ष में झंडे गाड़ते हुए सीए फाउण्डेशन की प्रथम दो रैंक पर कब्जा जमाया। फाउण्डेशन के निदेशक सीए देवेन्द्र सोमानी ने बताया कि 10 जनवरी 2026 में आयोजित सीए फाउण्डेशन परीक्षा में फाउण्डेशन की 10 में से 8 छात्रांयें उत्तीर्ण हुईं। जिसमें ज्योति शर्मा ने 304 अंक के साथ 76 प्रतिशत, चहक चंडक ने 298 अंक के साथ 74.5 प्रतिशत, सोनू कुमारी ने 257 अंक



के साथ 64.25 प्रतिशत, दीया लखवानी ने 236 अंक के साथ 59 प्रतिशत, सलोनी शर्मा ने 237 अंक के साथ 59.25 प्रतिशत, रिदम चंडक ने 244 अंक के साथ 61 प्रतिशत, सुष्मि अरोरा ने 276 अंक

के साथ 69 प्रतिशत प्राप्त किये। सीए सोमानी ने बताया कि पहल ही वर्ष में फाउण्डेशन की बालिकाओं ने जो उपलब्धि हासिल की है। वह अन्य बालिकाओं के लिये प्रेरणा देगी।

**अंतरराष्ट्रीय महिला दिवस पर महिला रेल कर्मचारियों के लिए कार्यक्रम आयोजित**

**बढ़ता राजस्थान**

अजमेर (मोहित जैन)। स्थानीय कर्मचारी हित निधि समिति अजमेर रेल मंडल द्वारा अंतरराष्ट्रीय महिला दिवस के उपलक्ष्य में महिला सम्मान समारोह का आयोजन किया गया। मुख्य अतिथि रिकल भूतड़ा अध्यक्ष महिला कल्याण संगठन अजमेर मंडल तथा विशिष्ट अतिथि राजू भूतड़ा मंडल रेल प्रबंधक, अजमेर की उपस्थिति में आयोजित इस कार्यक्रम में मंडल की महिला कर्मचारीओं के लिए सेमिनार, प्रश्नोत्तरी और सांस्कृतिक कार्यक्रम रेलवे ब्रिस्ट इन्स्टीट्यूट, कचहरी रोड अजमेर में आयोजित किये गए। इस अवसर पर वरिष्ठ मंडल कार्मिक अधिकारी



रघुवीर सिंह चारण सहित अन्य रेल अधिकारी और कर्मचारी उपस्थित थे। कार्यक्रम में 150 से अधिक महिलाओं ने बड़ चढकर हिस्सा लिया। रंगारंग कार्यक्रम के अंतर्गत नेहा, पूर्णिमा शर्मा व कुमुद माहेश्वरी द्वारा एकल नृत्य,

निधि व ग्रुप द्वारा समूह नृत्य के रूप में शानदार प्रस्तुति दी गई। वरिष्ठ चिकित्सा अधिकारी अनीता बघेल, सहायक कार्मिक अधिकारी वंदना चौबे व कंस्टेबल सावित्री फर्गारिया ने महिला सशक्तिकरण व महिला

उत्थान पर अपने विचार व्यक्त किये। पुरस्कार देकर महिलाओं का सम्मान भी किया गया। कार्यक्रम के अंत में सहायक कार्मिक अधिकारी वंदना चौबे ने कार्यक्रम में उपस्थिति हेतु सभी का आभार व्यक्त किया। महिला रेल कर्मियों की सुविधा हेतु नवनिर्मित महिला कक्ष का शुभारंभ अंतरराष्ट्रीय महिला दिवस के शुभानुसर पर महिला रेलकर्मियों की सुविधा हेतु दिनांक 9 मार्च 2026 को नवनिर्मित महिला कक्ष का शुभारंभ मण्डल रेल प्रबंधक राजू भूतड़ा की उपस्थिति में रिकल भूतड़ा, अध्यक्ष उत्तर पश्चिम रेलवे महिला कल्याण संगठन अजमेर मण्डल द्वारा किया गया।



**पटेल स्कूल से चंपानगर तक प्रारंभिक शिक्षा विभाग के दफ्तर में नई हलचल खाली पड़े उच्च प्राथमिक विद्यालय भवन में शिफ्ट होगा प्रारंभिक जिला शिक्षा अधिकारी कार्यालय**

**सोमवार को निरीक्षण और कर्मचारियों की आवाजाही से बढ़ी चहल-पहल**



बढ़ता राजस्थान

**ब्यावर ( अनिल सिखवाल )**। ब्यावर शहर में शिक्षा विभाग के गलियारों में इन दिनों हलचल देखने को मिल रही है। प्राप्त जानकारी के अनुसार प्रारंभिक जिला शिक्षा अधिकारी का कार्यालय, जो अब तक पटेल स्कूल परिसर में संचालित हो रहा था, उसे अब चंपानगर स्थित उच्च प्राथमिक विद्यालय भवन में स्थानांतरित किया जा रहा है सोमवार को इस बदलाव को लेकर प्रारंभिक जिला शिक्षा अधिकारी कार्यालय में खासा उत्साह और गतिविधियां देखने को मिलीं। सूत्रों के अनुसार चंपानगर स्थित उच्च प्राथमिक विद्यालय पहले ही अन्य विद्यालय में समावेशित किया जा चुका था, जिसके बाद से उसका भवन खाली पड़ा हुआ था। इसी भवन का उपयोग अब प्रारंभिक जिला शिक्षा अधिकारी कार्यालय के संचालन के लिए किया जाएगा संभावना जताई जा रही है कि आगामी दिनों में प्रारंभिक शिक्षा विभाग से संबंधित सभी प्रशासनिक कार्य इसी नए भवन से संचालित होंगे।

सोमवार को कई कर्मचारी भी चंपानगर स्थित भवन में आते-जाते दिखाई दिए और व्यवस्थाओं को लेकर चर्चा करते नजर आए इसी क्रम में प्रारंभिक जिला शिक्षा अधिकारी अनिल कुमार शर्मा भी स्वयं मौके पर पहुंचे और भवन का निरीक्षण कर व्यवस्थाओं का जायजा लिया। माना जा रहा है कि कार्यालय के पूर्ण रूप से स्थानांतरित होने के बाद शिक्षा विभाग के कार्यों को नई गति मिलेगी।

**बालाजी महाराज की आराधना में कन्हैया के भजनों पर भक्ति में डूब डूमे हजारों श्रद्धालु**

**श्रीसांवरिया हनुमानजी मंदिर कारोई के छठे पाटोत्सव के तहत श्री श्याम बालाजी संकीर्तन का भव्य आयोजन**



बढ़ता राजस्थान

**भीलवाड़ा (अमित शर्मा)**। सबसे कष्ट दूर करने वाले नव निधि के दाता राम भक्त हनुमानजी की भजनों के माध्यम से भक्ति की ऐसी धारा बही कि उसके साथ हजारों श्रद्धालु भी स्वयं को झुमने से नहीं रोक पाए। हर कोई हनुमंत भक्ति को अखिल रसधारा में डूबने के लिए आतुर हो उठा। भक्ति के ये अनुपम नजारा रविवार रात कारोही में राजमार्ग पर स्थित श्रीसांवरिया हनुमान मंदिर के चार दिवसीय छठे पाटोत्सव के पहले दिन मंदिर के महान्त बाबूगिरिजी महाराज के सानिध्य में आयोजित श्री श्याम बालाजी संकीर्तन में साकार हुआ।

प्रख्यात भजन गायक कन्हैया मित्तल जैसे ही मंच पर आए उनकी एक झलक पाने को श्रद्धालु आतुर हो उठे और बालाजी महाराज व सांवरिया सेट के जयकारे गुंजायमान होने लगे। पहली बार कारोई आए कन्हैया मित्तल ने हनुमानजी महाराज की भक्ति में वीरा हनुमाना अति बलवाना, श्रीरामजी के दूत खास बालाजी, केसरी के लाल अपने रामजी से कह देना जय सियाराव, श्रीराम जानकी बैठे है मेरे सोने में जैसे भजन प्रस्तुत कर भक्तों को झुमने के लिए मजबूर कर दिया। खांटू वाले श्याम बाबा की स्तुति में हारे का सहारा बाबा श्याम हमारा, मतलब की इस दुनिया से मुझको नफरत है, खांटू वाले श्याम धणी से मुझे मोहब्बत है, ओ मेरी झोली भर दे श्याम बाबा आदि भजनों की प्रस्तुति ने माहौल धर्ममय बना दिया। इस दौरान पूरा पांडाल हनुमानजी महाराज की जय, जय श्रीराम, जय सियाराम, खांटू श्याम की जय जैसे जयकारों से गुंजायमान हो उठा।

**सैकड़ों लोगो ने दीवाना शाह दरगाह कपासन की रोजा इफ्तारी में की अमनो सुकून की दुआ**



बढ़ता राजस्थान

**कपासन ( नि.स. )**। प्रख्यात सूफी संत हजरत दीवाना शाह साहब र.अ. की दरगाह शरीफ में रविवार को सैकड़ों लोगो द्वारा रोजा इफ्तारी में शिरकत कर मुल्क में अमनो सुकून की दुआ की गयी। दरगाह ऑफिस सैक्रेटरी शफी मोहम्मद खोपा ने बताया कि उदयपुर के परवेज कुरैशी एंड ब्रदर्स की जानिब से अहमद कबीर मंजिल मे रोजा इफ्तारी का कार्यक्रम रखा गया रोजा इफ्तारी मे उदयपुर अन्वमन सदर मुखार अहमद कुरैशी,भाजपा प्रदेश अल्पसंख्यक मोर्चा के महामंत्री इकराम कुरैशी,कॉलेज निदेशक वसीम खान सहित मेहमानाने दीवाना पीया एवं कई मोतबिरान के साथ सैकड़ो रोजेदारो द्वारा शिरकत की गयी।

# भाजपा की पंडित दीनदयाल उपाध्याय प्रशिक्षण महाअभियान कार्यशाला आयोजित

**कार्यकर्ताओं के निर्माण एवं उनकी वैचारिक प्रतिबद्धता सुदृढ़ करने के लिए प्रशिक्षण जरूरी - छगन माहुर**

**जिले के 39 मंडलों में 12 से 25 मार्च के मध्य आयोजित होंगे प्रशिक्षण वर्ग : मेवाड़ा**

बढ़ता राजस्थान

**भीलवाड़ा, (अमित शर्मा)**। भारतीय जनता पार्टी प्रदेश नेतृत्व के निर्देशानुसार भाजपा जिला संगठन द्वारा जिला कार्यालय पर पंडित दीनदयाल उपाध्याय प्रशिक्षण महाअभियान जिला कार्यशाला का आयोजन भाजपा प्रदेश उपाध्यक्ष छगन माहुर के मुख्य आतिथ्य, भाजपा जिलाध्यक्ष प्रशान्त मेवाड़ा की अध्यक्षता एवं प्रदेश कार्यसमिति सदस्य पूर्व मंत्री कालुलाल गुर्जर एवं पूर्व महापौर राकेश पाठक के सानिध्य एवं अभियान जिला संयोजक जिला महामंत्री अविनाश जीनगर की उपस्थिति में किया गया।

जिला प्रवक्ता अंकुर बोरदिया ने बताया कि जिलेभर में आयोजित होने वाले प्रशिक्षण वर्गों को लेकर प्रदेश उपाध्यक्ष छगन माहुर ने कहा कि प्रशिक्षण का उद्देश्य कार्यकर्ताओं में पार्टी की वैचारिक प्रतिबद्धता को सुदृढ़ करना, कार्य पद्धति में सिद्धांत आधारित आचरण विकसित करना, पार्टी के इतिहास और विकास की जानकारी देना, सक्षम कार्यकर्ताओं का निर्माण करना तथा राष्ट्रीय चुनौतियों और नैरेटिव के प्रति जागरूकता बढ़ाना है। उन्होंने कहा कि भाजपा में प्रशिक्षण एक सतत प्रक्रिया है और यही उसकी वैचारिक शक्ति का आधार है। कार्यकर्ता में दायित्व



वोध से व्यक्ति निर्माण होता है और व्यक्ति निर्माण से राष्ट्र निर्माण को बल मिलता है। एक विचार को लेकर चलने वाली भारतीय जनता पार्टी आज देशभर में वटवृक्ष के रूप में स्थापित हो चुकी है और प्रधानमंत्री नरेंद्र मोदी के नेतृत्व में भारत को विश्व में परम वैभव की ओर ले जाने के लिए कार्य कर रही है। उन्होंने कार्यकर्ताओं से समाज के अंतिम पंक्ति में खड़े व्यक्ति तक पहुंचने का आह्वान किया। भाजपा जिलाध्यक्ष प्रशान्त मेवाड़ा ने कहा कि जिले के 39 मंडलों में 12 से 25 मार्च के मध्य

प्रशिक्षण वर्ग आयोजित किए जाएंगे।

कार्यशाला के प्रारंभ में अभियान के जिला संयोजक जिला महामंत्री अविनाश जीनगर ने सभी का स्वागत करते हुए प्रशिक्षण वर्ग की रूपरेखा सभी के समक्ष रखी। संचालन जिला महामंत्री प्रहलाद त्रिपाठी ने किया। अंत में आभार अभियान सहसंयोजक केसर सिंह चौधरी ने व्यक्त किया। इस अवसर पर अभियान जिला सहसंयोजक राजेश सेन, विशाल गुरुजी, रामेश्वर खोपा, हेमंत शर्मा, अभिश्रुता सोलंकी, सुनिल देवपुरा, राजेंद्र सालवी, बहादुर सिंह भी मंचासीन रहे।

कार्यशाला में जिला महामंत्री कन्हैयालाल जाट, कुलदीप शर्मा, मंजू चेचाणी, गोपाल तेली, अमरसिंह चौहान, सुरेंद्र सिंह मोटरास, लादूलाल जाट, कांता शर्मा, ललिता कंवर, आरती कोगटा, ललित अग्रवाल, अंकुर बोरदिया, मनोज बुलानी, शशांक बिरला, भूपेंद्र सिंह, अनिल सिंह जादौन, रागिनी गुप्ता, महावीर समदानी, अजय नौलखा, महेंद्र नायक, आकाश मलावत, बाबूलाल आचार्य, पूरण डीडवानिया, इमरान कायमखानी, मंजू पालीवाल, शंकरलाल जाट सहित अनेक पदाधिकारी एवं कार्यकर्ता उपस्थित रहे।

## प्रदेश के मुख्यमंत्री का यह संकल्प है कि सुदूर अंतिम छोर तक बैठे व्यक्ति तक स्वच्छ भारत मिशन का लाभ पहुंचना चाहिए : के के गुप्ता

**90 ए में भू उपयोग परिवर्तन के पश्चात कॉलोनाइजर की जिम्मेदारी है मूलभूत सुविधाएं उपलब्ध कराएं**

बढ़ता राजस्थान

**अजमेर ( मोहित जैन )**। स्वच्छ भारत मिशन शहर राजस्थान सरकार द्वारा नियुक्त प्रदेश स्वच्छता ब्रांड एंबेसडर के के गुप्ता द्वारा सोमवार नगर निगम अजमेर के नवनिर्मित भवन के सभागार में नगर निगम सहित जिले की सभी नगर निकायों के आयुक्त, अधिशासी अधिकारी और स्वच्छ भारत मिशन से संबंधित अधिकारियों तथा कर्मचारियों की कार्यशाला को संबोधित किया गया। प्रारंभ में नगर निगम अधिकारियों द्वारा ब्रांड एंबेसडर गुप्ता का स्वागत अभिनंदन किया गया।

प्रदेश के मुख्यमंत्री की यह मंशा है कि राज्य के किसी भी जिला गांव ढाणी में वैज्ञानिक स्वच्छता से वंचित नहीं रहे क्योंकि जहां स्वच्छता और साफ सफाई होगी तो वातावरण में शुद्धता रहेगी। वहीं, जहां शुद्धता का वास होता है वहां के लोगों का स्वास्थ्य भी हमेशा अच्छा रहता है तथा एक स्वस्थ बौद्धिक मानव संसाधन देश और प्रदेश को प्रगति के राह पर ले जाने में अपनी महत्वपूर्ण भूमिका निभाता है। प्रदेश और केंद्र की सरकार द्वारा लोगों की स्वास्थ्य सुविधाओं को ध्यान में रखते हुए आयुष्मान भारत जैसी योजनाएं चलाई जाती हैं जिसमें करोड़ों रुपए व्यय होता है वहीं यदि लोगों का स्वास्थ्य उत्तम रहेगा तो इन योजनाओं पर होने वाला खर्च बचेगा और अर्थव्यवस्था को मजबूत बनाने में यह धनराशि उपयोग में आएगी।

**90 ए के अंतर्गत भू उपयोग और कॉलोनाइजर की जिम्मेदारी के बारे में स्पष्ट निर्देश दिए**

90 ए को लेकर स्पष्ट निर्देश दिए की 90 ए करने के पश्चात जब तक निर्माण की स्वीकृति जारी नहीं की जाए जब तक भूमि का पूरा



डेवलपमेंट संबंधित भू मालिक द्वारा नहीं कर दिया जाए। जिसमें रोड लाइट, पानी, नाली तथा बगीचे जैसे आवश्यक कार्यों को पूर्ण करने पश्चात ही उसे जो 12.5 परसेंट प्लॉट रोकें गए हैं उसको आवंटन किया जाए। उससे पहले किसी भी सूरत में अगर आपने आवंटन कर दिया तो उसके लिए संबंधित अधिकारी जिम्मेदार रहेगा। जनता यह नहीं समझती कि कॉलोनी में डेवलपमेंट संबंधित मालिक द्वारा किया जाएगा। वह तो केवल निकायों को कोसती है तथा निकाय से उम्मीद करती है कि सभी तरह की सुविधा उन्हें उपलब्ध कराई जाए जबकि यह स्पष्ट है कि जो भी व्यक्ति कॉलोनी कटेगा वहीं सारी व्यवस्थाओं सुविधाओं का संचालन करेगा।

**बिना लाइसेंस के मांसाहार सामग्री बेचना है अपराध**

ब्रांड एंबेसडर गुप्ता ने स्पष्ट निर्देश दिए की यदि कोई व्यक्ति बिना लाइसेंस के मांसाहार सामग्री इयादित बेचता है तो उसके विरुद्ध सक्षम धाराओं में आपराधिक मामला दर्ज कराया जाए। सार्वजनिक स्थानों पर खुले रूप से मांस

मछली बेचे जाने को भी निषेध किया जाए। नगर निकाय द्वारा अनुज्ञाधारक व्यक्ति द्वारा ही मांस बेचने की दुकान चलाई जा सकती है वह भी स्थानीय निकाय विभाग से समय-समय पर जारी होने वाली गाइडलाइन्स के अनुरूप गतिविधि होनी चाहिए।

**स्वच्छ भारत मिशन के कार्यों के साथ जनता का जुड़ाव भी जरूरी है**

स्वच्छता के कार्यों के साथ आम जनता को भी जोड़ने के लिए जन जागरूकता और प्रचारात्मक गतिविधियों की जाए। विभिन्न वार्ड में खाली पड़े हुए भूखंड को साफ सफाई नगर परिषद द्वारा करते हुए उस पर बोर्ड लगाया जाए और भूखंड मालिक को नोटिस जारी करते हुए जुर्माना वसूला जाए।

प्लास्टिक रोकथाम के लिए धरपकड़ अभियान चलाया जाए। सड़कों पर खुले में गौ मता नहीं धूमे, इसके लिए उन्हें पड़कर गोशाला में छोड़ जाए। नगर परिषद के सभी वाग बगीचों में बच्चों के लिए झूले, मॉर्निंग वॉक पाथवे, फाउंटन, रंग रंगन और चौकीदार की व्यवस्था सुदृढ़ की जाए।

## प्रसिद्ध शक्तिपीठ मूला माता के दरबार में चैत्र नवरात्रि मेले की तैयारियां युद्ध स्तर पर जारी कपासन में स्थित मूला माता मंदिर पर 19 मार्च से होगा भव्य मेले का शुभारंभ

बढ़ता राजस्थान

**कपासन (सुनील कुमार डभाड़ीया)**। चैत्र नवरात्रि के शुभ अवसर पर नगर के राजमार्ग स्थित प्राचीन शक्तिपीठ मूला माता के दरबार में दस दिवसीय मेले का 19 मार्च को विविध धार्मिक अनुष्ठानों के साथ भव्य शुभारंभ होगा जिसको लेकर नगर के राजमार्ग से मूला माता मंदिर तक विभिन्न तैयारियां पुरजोरता के साथ जारी है जिसमें अर्घ्य एवं श्रद्धालुओं द्वारा पूर्ण सहयोग प्रदान किया जा रहा है जिससे आर्गांतुक भक्तों एवं श्रद्धालुओं सहित मेलास्थियों को किसी परेशानी का सामना ना करना पड़े। साथ ही उक्त दस दिवसीय चैत्र नवरात्रि मेले के रंगमंच पर प्रतिदिन आर्गांतुक सैकड़ों श्रद्धालुओं एवं मेलास्थियों के मनोरंजन के लिए सांस्कृतिक एवं परंपरागत राजस्थानी विभिन्न कार्यक्रमों का आयोजन किया जायेगा।

समिति के अध्यक्ष एवं पूर्व नगर पालिका कपासन पार्षद सत्यनारायण आचार्य ने बताया कि कपासन राजमार्ग स्थित पुरातात्विक महत्व के एवं भक्तों एवं श्रद्धालुओं की आस्था का प्रमुख केंद्र श्री मूला मातारानी के दरबार में आयोजित दस दिवसीय चैत्र नवरात्रि मेले में प्रतिदिन महाभंडारे का आयोजन किया जायेगा जिसके माध्यम से आर्गांतुक सैकड़ों भक्त मातारानी के प्रसाद से लाभान्वित होंगे। साथ ही समिति अध्यक्ष आचार्य ने बताया कि उक्त भव्य चैत्र नवरात्रि मेले में आर्गांतुक मेलास्थियों एवं बच्चों के मनोरंजन हेतु झूले, चकरी एवं विभिन्न स्टालें लगेगी जिसका मेलास्थियों द्वारा लुफ्त उठया जायेगा। यहां राजमार्ग से मुला माता मंदिर तक मुला माता विकास समिति द्वारा आकर्षक विद्युत साज-सजावट एवं आवागमन मार्ग पर पर्याप्त विद्युत व्यवस्था की जा रही है जिससे आर्गांतुक मेलास्थियों एवं श्रद्धालुओं को असुविधा का सामना नहीं करना पड़े।



**स्व. चंद्रकांत मिश्रा की प्रथम पुण्यतिथि पर श्रद्धांजलि सभा**

**ब्रह्मानंद धाम में सैकड़ों कांग्रेसजनों व नागरिकों ने दी भावमयी श्रद्धांजलि**



बढ़ता राजस्थान

**ब्यावर ( अनिल सिखवाल )**। वर्ष 2003 में ब्यावर विधानसभा से कांग्रेस प्रत्याशी एवं पूर्व पीसीसी सदस्य स्वर्गीय चंद्रकांत मिश्रा की प्रथम पुण्यतिथि पर ब्रह्मानंद धाम के हाल में श्रद्धांजलि सभा आयोजित की गई। कार्यक्रम में सैकड़ों कांग्रेस कार्यकर्ताओं और शहर के गणमान्य नागरिकों ने उनके चित्र पर पुष्पहार अर्पित कर दो मिनट का मौन रखकर उन्हें भावमयी श्रद्धांजलि दी कार्यक्रम में मुख्य अतिथि एवं विधायक मानक ढाणी तथा विशेष अतिथि एवं कांग्रेस प्रत्याशी पारस पंच रहे। वहीं विशिष्ट अतिथियों में मनोज चौहान, महिला कांग्रेस अध्यक्ष इसिका जैन, सेवा दल के विक्रम सोनी, एनएसयूआई के जयदीप सिंह रावत, पीसीसी सदस्य सहदेव सिंह रावत, ब्लॉक अध्यक्ष अजय शर्मा, नगर अध्यक्ष भरत बाधमार और जवाजा ब्लॉक अध्यक्ष धर्म सिंह भाटी शामिल रहे इस अवसर पर वक्ताओं ने स्व. चंद्रकांत मिश्रा द्वारा कांग्रेस पार्टी के लिए किए गए समर्पण और ग्रामीण क्षेत्रों में कराए गए विकास कार्यों को याद किया। मानक ढाणी ने उनके संगठनात्मक योगदान को प्रेरणादायक बताया, जबकि पारस पंच ने कार्यकर्ताओं से उनके बताए मार्ग पर चलकर पार्टी को मजबूत बनाने का आह्वान किया। अजय शर्मा ने उनके व्यक्तिगत को महान बताया। वहीं उनके पति ओमप्रकाश मिश्रा ने उनके जीवन चरित्र और ईमानदार व्यक्ति को याद करते हुए भावपूर्ण स्मृतियां साझा कीं। कार्यक्रम में धर्म सिंह रावत, अजयत काठडा, मनोज चौहान, धर्म सिंह भाटी, श्रीमती गंगा रावत, अमीना बानो, शैलेंद्र काठडा, पप्पू काठडा, भर सिंह रावत, वीरेंद्र सिंह पवार, अमीन काठडा, गणपत सिंह, मोती सिंह रावत, सहदेव सिंह रावत, धर्मेश रिणवा, सोहन मेवाड़ा, राजेंद्र शर्मा, शंभूदयाल व्यास, मनोज व्यास, सी.पी. अग्निहोत्री, रमेशचंद्र दाधीच, कैलाशचंद्र मिश्रा, सुनील व्यास, मनोज शर्मा, हरिराम मेघवाल, पुष्पांजलि पारीक सहित अनेक वक्ताओं ने अपने विचार व्यक्त किए सभा में अरविंद माथुर, ऋषि लाबा, राजेंद्र ओस्तवाल, डॉ. राजीव जैन, डॉ. सुनील सोनी, अशोक राका, भगवान सिंह कड़वाल, वीरेंद्र सिंह पवार, कैलाश गहलोत, अरुण शर्मा, चौधमल बंसीवाल, टीकम सिंह कड़वाल, दिनेश सिंह शाहपुरा, सिकंदर काठडा, अरुण गुप्ता, नारायण सिंह नरवदखेड़ा, ओम सोनी, उमराव सिंह रावत, विनोद बंसीवाल, सहित सैकड़ों लोग उपस्थित रहे। मिश्रा परिवार की ओर से शांति देवी, कैलाश चंद्र मिश्रा, निर्मला मिश्रा, गोविंद मिश्रा, रामनिवास मिश्रा, निरंजन मिश्रा, अभिषेक मिश्रा और विमला मिश्रा ने अतिथियों का स्वागत किया। कार्यक्रम का संचालन धर्मेंद्र सिंह लोटियान ने किया।

**होली स्नेह मिलन में झलकी सिंधी समाज की एकता और उल्लास**

**नंद नगर में आयोजित कार्यक्रम में समाज बंधुओं ने गुलाल लगाकर दी होली की शुभकामनाएं**

बढ़ता राजस्थान

**ब्यावर ( अनिल सिखवाल )**। ब्यावर सिंधी सेंट्रल पंचायत सोसायटी ब्यावर द्वारा होली स्नेह मिलन समारोह रविवार को नंद नगर में आयोजित किया गया। कार्यक्रम में सिंधी समाज के गणमान्य बंधुओं ने उपस्थित होकर एक-दूसरे को गुलाल लगाकर होली की बधाई दी और आपसी भाईचारे का संदेश दिया संस्था के अध्यक्ष प्रेमचंद मंगलानी ने संस्था का परिचय देते हुए आगामी सामाजिक गतिविधियों पर प्रकाश डाला। वहीं सचिव रमेश अलवानी ने संस्था का आय-व्यय विवरण प्रस्तुत किया। जिला अध्यक्ष आसनदास वासवानी ने अपने उद्बोधन में समाज में एकता बनाए रखने तथा घर-परिवार में सिंधी भाषा बोलने पर जोर दिया कार्यक्रम के दौरान पदाधिकारियों एवं समाज बंधुओं ने रंग-गुलाल से होली खेलकर खुशियां बांटी इस अवसर पर अध्यक्ष प्रेमचंद मंगलानी, सचिव रमेश अलवानी, कोषाध्यक्ष दीपक रामचंदानी, संरक्षक गोपालदास वासवानी, खुशाल रामचंदानी, निष्कू सिंधी, ईश्वर राजवानी, गोपाल लालवानी, हेमंत जेटवानी, तेजराम मंगलानी, कन्हैया लाल रववानी, भगवानदास भोजवानी, सती बाबानी, जैकी राजवानी, नीरज मोतियानी, कपिल मंगलानी सहित कई समाज बंधु उपस्थित रहे।

## बयाना में शीतला माता का पूजन, महिलाओं ने बासी पकवानों का भोग लगाकर मांगी सुख-समृद्धि



बढ़ता राजस्थान

**बयाना (अमन झालानी)।** कस्बे सहित आसपास के ग्रामीण क्षेत्रों में सोमवार को भी श्रद्धा और आस्था के साथ शीतला माता का पूजन किया गया। इससे पहले रविवार को चौराहे के कृष्ण पक्ष की पंचमी के अवसर पर श्रद्धालुओं ने शीतला माता की पूजा-अर्चना की थी। वहीं सोमवार को षष्ठी के अवसर पर भी बड़ी संख्या में महिलाओं ने मंदिरों में पहुंचकर पूजा की। कुछ परिवारों द्वारा मंगलवार को ससमी तथा बुधवार को शीतला अष्टमी के अवसर पर भी शीतला माता का पूजन किया जाएगा। सोमवार सुबह महिलाओं ने कस्बे के रानी बाग स्थित शीतला माता मंदिर तथा जाटव बस्ती के निकट स्थित चामड़ माता मंदिर पहुंचकर शीतल जल, दूध और दही से माता को स्नान कराया। इसके बाद विधि-विधान से पूजा-अर्चना कर बासी और शीतल पकवानों सहित अन्य शीतल पदार्थों का भोग लगाया। महिलाओं ने माता से अपने परिवार, बच्चों की सुख-समृद्धि और अच्छे स्वास्थ्य की कामना की। धार्मिक मान्यताओं के अनुसार इस दिन गधों, गोवंश और श्वानों का भी पूजन किया जाता है। श्रद्धालुओं ने इन पशुओं को भी पकवान खिलाकर उनका पूजन किया और आशीर्वाद मांगा। मान्यता है कि चौराहे में शीतला माता का विशेष रूप से पूजन किया जाता है। इस दिन माता को शीतल जल और शीतल तरल पदार्थों से स्नान कराकर एक दिन पहले बनाए गए बासी और ठंडे पकवानों का भोग लगाया जाता है। श्रद्धालु अपने परिवार और बच्चों की सुख-समृद्धि तथा उत्तम स्वास्थ्य की कामना करते हैं। धार्मिक कथाओं के अनुसार शीतला माता को स्वास्थ्य की देवी माना गया है। मान्यता है कि उनकी पूजा-अर्चना करने से बच्चों और परिवार को विभिन्न संक्रामक रोगों से बचाव मिलता है और परिवार निरोगी बना रहता है। इसी अवसर पर बयाना के निकटवर्ती गांव ब्रह्मवाट स्थित प्राचीन शीतला माता मंदिर में विशाल शीतला मेले का भी आयोजन किया जाता है। इस मेले में विभिन्न प्रांतों से श्रद्धालु अपने परिवार के साथ पहुंचते हैं और माता के दरबार में मनलियां मांगते हुए सुख-समृद्धि की कामना करते हैं। मेले का आयोजन ग्राम पंचायत के तत्वावधान में किया जाता है, जहां श्रद्धालुओं की काफ़ी भीड़ उमड़ती है।

## घर में अचेत मिला 23 वर्षीय युवक, अस्पताल ले जाने पर डॉक्टरों ने मृत घोषित किया



बढ़ता राजस्थान

**बयाना (अमन झालानी)।** कोतवाली थाना क्षेत्र के गांव नगला चौपरा में संदिग्ध परिस्थितियों में 23 वर्षीय युवक की मौत का मामला सामने आया है। परिजन युवक को अचेत अवस्था में बयाना के उपजिला अस्पताल लेकर पहुंचे, जहां चिकित्सकों ने जांच के बाद उसे मृत घोषित कर दिया। मृतक की पहचान राजेश (23) पुत्र भूरा गुर्जर निवासी नगला चौपरा के रूप में हुई है। अस्पताल कर्मियों के अनुसार युवक को परिजन मृत अवस्था में ही अस्पताल लेकर आए थे। सूचना मिलने पर कोतवाली थाना पुलिस उपजिला अस्पताल पहुंची और शव को अस्पताल की मोर्चरी में रखवा दिया। मृतक के चचेरे भाई पुष्येंद्र उर्फ पुष्कर ने बताया कि वे खेती-किसानी का काम निपटारकर घर लौटे तो राजेश घर में अचेत अवस्था में पड़ा मिला और घर की महिलाएँ रो रही थीं। इसके बाद परिजन उसे तुरंत उपजिला अस्पताल लेकर पहुंचे, जहां डॉक्टरों ने उसे मृत घोषित कर दिया। घटना की सूचना मिलने पर थाना प्रभारी रामगिलास गुर्जर पुलिस टीम के साथ मौके के लिए रवाना हो गए। थाना प्रभारी ने बताया कि युवक की मौत के कारणों का खुलासा पोस्टमार्टम रिपोर्ट आने के बाद ही हो सकेगा। फिलहाल पुलिस सभी पहलुओं को ध्यान में रखते हुए मामले की जांच कर रही है।

## एमएसजे कॉलेज में 15 दिवसीय ईएलपी कार्यक्रम का हुआ समापन, छात्रों ने साझा किए अनुभव



बढ़ता राजस्थान

**भरतपुर (घनश्याम अवस्थी)।** महारानी श्री जया (एमएसजे) कॉलेज में युवा साथी केंद्र द्वारा आयोजित 15 दिवसीय ईएलपी (एक्सपीरिएंशियल लर्निंग प्रोग्राम) का सोमवार को सफलतापूर्वक समापन किया गया। कार्यक्रम के समापन अवसर पर प्रतिभागी छात्रों ने अपने अनुभव साझा करते हुए बताया कि इस प्रकार के कार्यक्रम समय-समय पर आयोजित किए जाने चाहिए, क्योंकि इससे विद्यार्थियों की प्रतिभा को निखारने और उनके व्यक्तित्व के समग्र विकास में महत्वपूर्ण योगदान मिलता है। कार्यक्रम के दौरान छात्रों को विभिन्न रचनात्मक और सहभागितापूर्ण गतिविधियों के माध्यम से सीखने का अवसर प्रदान किया गया। इन गतिविधियों के जरिए विद्यार्थियों ने नई जानकारी प्राप्त की तथा अपनी नेतृत्व क्षमता, संवाद कौशल और टीमवर्क जैसी क्षमताओं को विकसित किया।

# सामाहिक समीक्षा बैठक आयोजित जनसमस्याओं एवं मूलभूत सुविधाओं के प्रकरणों का समय पर करें निस्तारण-जिला कलक्टर

### बढ़ता राजस्थान

**भरतपुर (घनश्याम अवस्थी)।** जिला कलक्टर कमर चौधरी ने कहा कि जनसमस्याओं का सभी विभाग संवेदनशीलता से निराकरण करते हुए मूलभूत सुविधाओं एवं सरकार की योजनाओं के लाभ के प्रकरणों में किसी प्रकार की ढिलाई नहीं बरतें।

जिला कलक्टर सोमवार को सामाहिक समीक्षा बैठक में जिले एवं उपखण्डवार विभागीय योजनाओं की प्रगति, मूलभूत सुविधाओं की आपूर्ति व जनसमस्याओं के निराकरण की समीक्षा कर रहे थे। उन्होंने कहा कि राजस्थान सम्पर्क पोर्टल पर दर्ज परिवारों को सभी अधिकारी गम्भीरता से लें। मूलभूत सुविधाओं एवं जीवन से जुड़ी जरूरतों की आपूर्ति के मामलों में समस्याओं का त्वरित निराकरण कर परिवारों को राहत प्रदान करें। उन्होंने कहा कि मौसम को देखते हुए पेयजल आपूर्ति एवं विद्युत आपूर्ति से संबंधित प्रकरणों में किसी प्रकार की ढिलाई नहीं बरतें, अधीनस्थ स्टाफ को पाबंद करें कि कोई भी व्यक्ति मूलभूत सुविधाओं से वंचित नहीं रहे। उन्होंने कहा कि सभी चिकित्सा संस्थानों में आवश्यक दवाओं की आपूर्ति सुनिश्चित करते हुए मौसमी बीमारियों के प्रति लोगों को जागरूक भी करें।

जिला कलक्टर ने सम्पर्क पोर्टल पर दर्ज परिवारों की विभागवार समीक्षा के

दौरान कहा कि जिन प्रकरणों में बजट के अभाव में परिवारों को राहत नहीं दी जा सकती उसके बारे में स्पष्ट जानकारी दी जाए। उन्होंने कहा कि सम्पर्क पोर्टल के परिवारों का अधिकारी स्वयं के स्तर पर जांच करें, संतुष्ट नहीं होने वाले प्रकरणों में परिवारों से वार्ता कर समस्या का स्थाई समाधान कराएँ। उन्होंने सभी उपखण्ड अधिकारियों को भी प्रतिमाह दस परिवारों की आकस्मिक जांच कर संबंधित विभागों से समस्याओं का समयबद्ध निस्तारण के निर्देश दिए। उन्होंने प्रत्येक विभाग के असंतुष्ट एवं 40 दिवस से अधिक समय के लम्बित प्रकरणों की विस्तार से समीक्षा की। विद्युत निगम द्वारा डिमांड नोटिस की राशि जमा कराने के बाद भी समय पर विद्युत कनेक्शन नहीं करने के प्रकरण में विभागीय जांच कर दोषी पाये जाने पर कार्मिक के खिलाफ कार्यवाही के निर्देश दिए।

जिला कलक्टर ने बजट घोषणाओं की क्रियान्विति के संबंध में सभी विभागों को नियमित रूप से मॉनीटरिंग कर समयबद्धता से कार्य करने के निर्देश दिए। उन्होंने कहा कि पूर्व की बजट घोषणाओं के प्रगतित कार्य गुणवत्ता से पूरे हों तथा नवीन घोषणाओं में भूमि आवंटन से लेकर टेंडर आदि प्रक्रियाएं शीघ्रता से पूरी की जाएँ। उन्होंने नदबई में मिनी सचिवालय एवं जिला मुख्यालय पर प्रस्तावित नवीन कार्यालयों के लिए भूमि आवंटन के साथ तर्कमोता तैयार करने के निर्देश दिए।



जिला कलक्टर ने कहा कि सामाजिक सुरक्षा पेंसन योजनाओं के सत्यापन के कार्य को शहरी क्षेत्रों में सभी शहरी निकाय एवं ग्रामीण क्षेत्रों में पंचायत समितियों 31 मार्च तक शत प्रतिशत पूरा कराएँ जिससे कोई पात्र व्यक्ति वंचित नहीं रहे। उन्होंने लाडो प्रोत्साहन योजना में बालिका के जन्म के समय ही आवश्यक दस्तावेज जमा करवाकर लाभान्वित करने, स्वावलम्बन योजना में दिव्यांगजनों को

पात्रता की जांच कर यूडीआई कार्ड जारी करने के निर्देश दिए। उन्होंने कहा कि सभी उपखंड स्तरीय अधिकारी भी महिने के प्रथम सोमवार को वीसी के माध्यम से जुड़कर अन्तर्विभागीय समस्याओं का समाधान करते हुए विकास कार्यों व जनसमस्याओं का निराकरण करेंगे। इस दौरान सीईओ जिला परिषद मृदुलसिंह, अतिरिक्त कलक्टर प्रशासन घनश्याम शर्मा, अतिरिक्त कलक्टर शहर

राहुल सैनी, सचिव बीडीए सुरेश नवल, जिला आबकारी अधिकारी राजीव शर्मा, सहायक निदेशक लोक सेवाएँ भारती भारद्वाज, आयुक्त नगर निगम श्रवण विश्वा, उपखंड अधिकारी भारती गुप्ता सहित सभी जिला स्तरीय अधिकारी तथा वीसी के माध्यम से सभी उपखण्ड अधिकारी, विकास अधिकारी एवं विभिन्न विभागों उपखण्ड स्तर के अधिकारी मौजूद रहे।

## जिला प्रशासन द्वारा अंतर्राष्ट्रीय महिला दिवस पर ब्रह्माकुमारीज को किया सम्मानित

### बढ़ता राजस्थान

**भरतपुर (घनश्याम अवस्थी)।** जिला प्रशासन एवं महिला अधिकारिता विभाग द्वारा उक्त ऑडिटोरियम में अंतर्राष्ट्रीय महिला दिवस के अवसर पर जिला स्तरीय महिला सम्मेलन आयोजित हुआ। इस अवसर पर मुख्य मंत्री भजनलाल शर्मा का वचुंअल संदेश प्रसारित किया गया महिला एवं बालिकाओं के क्षेत्र में उन्कूट कार्य करने पर ब्रह्माकुमारीज को मुख्य रूप से मुख्य बक्ता के रूप में ब्र. कु. प्रवीणा बहिन को आमंत्रित कर प्रशस्ती पत्र एवं मोमंत्रित प्रदान कर सम्मानित किया। इस अवसर पर नलिनी कठोटिया संभागीय आयुक्त, भरतपुर, भ्राता कमर उल जमान, चौधरी जिला कलेक्टर भरतपुर, भ्राता रामस्वरूप कोली पूर्व सांसद, भ्राता घनश्याम शर्मा अतिरिक्त जिला कलेक्टर भरतपुर, शिवानी जयमा जिला अध्यक्ष भाजपा भरतपुर, भ्राता राजेश चौधरी उपनिदेशक, महिला अधिकारिता विभाग, भरतपुर,



भ्राता राहुल सैनी, सिटी ए डी एम भरतपुर वरिष्ठ राजयोग शिक्षिका ब्र. कु. प्रवीणा बहिन, ब्र. कु. गीता बहन, ब्र. कु. कु. पावन बहन, उपस्थित रही।

सभी ने कार्यक्रम से पूर्व ज्ञान की देवी माँ सरस्वती के समक्ष दीप प्रज्वलन कर पुष्प भेंट कर कार्यक्रम शुभारम्भ किया। इस अवसर पर संभागीय आयुक्त नलिनी कठोटिया ने कहा शिक्षित महिला परिवार, समाज, और राष्ट्र निर्माता हैं। महिलाएँ भूमिका निभाती हैं। जिला कलेक्टर कमर चौधरी ने बेटियों को हीरा बताते

हुए कहा वे हर क्षेत्र में अपनी प्रतिभा साबित कर रही हैं। वरिष्ठ राजयोग शिक्षिका ब्र. कु. प्रवीणा बहिन ने महिलाओं को अंतर्राष्ट्रीय महिला दिवस की शुभकामनायें देते हुए कहा महिला परिवार की धुरी मानी जाती है प्रत्येक नारी हर स्थान पर पुरुष के साथ सहारा बनकर खड़ी रहती है बहिन बनकर भाई को संभल प्रदान करती है, माँ बनकर बच्चों को संस्कार देती है और पत्नी बनकर पति को धर्म के मार्ग पर चलाती है नारी का स्थान सर्वोच्च माना जाता है भाई पंडित, पुजारी

समस्या बनता है परन्तु अहवान् विद्या की देवी माँ सरस्वती की करता है, धन पुरुष कमाता है परन्तु अहवान् माँ लक्ष्मी का करता है योद्धा युद्ध के मैदान में जाता है शक्ति का वरदान मा दुर्गा से मांगता है हर स्थान पर नारी को ही पूजा जाता है अब नारी पुनः देवी बने तो वह जग का कल्याण कर सकती है। वर्तमान समय नारी को आध्यात्मिक सशक्तिकरण की जरूरत है। इस अवसर पर सभी वर्ग की 900 से अधिक महिलाएँ इस कार्यक्रम में उपस्थित रही।

## आदि गौड़ ब्राह्मण महासभा समिति द्वारा होली मिलन समारोह आयोजित

**भरतपुर (घनश्याम अवस्थी)।** आदि गौड़ ब्राह्मण महासभा समिति, भरतपुर द्वारा होली मिलन समारोह आयोजित किया गया। कार्यक्रम की अध्यक्षता जिलाध्यक्ष हरिमोहन शर्मा ने की तथा मुख्य अतिथि के रूप में डॉ० रामदास शर्मा (सहायक उपनिदेशक, शिक्षा विभाग) उपस्थित रहे। कार्यक्रम का शुभारंभ भावना परशुराम जी के चित्र पर पुष्पमाला अर्पित कर, अगवर्तों एवं दीप

प्रज्वलित कर किया गया। इस अवसर पर उपस्थित सभी समाज बंधुओं ने एक-दूसरे को गुलाल लगाकर, साफ पहनाकर तथा चंदन का तिलक लगाकर आपसी प्रेम, सौहार्द और भाईचारे का संदेश दिया। कार्यक्रम में मुख्य अतिथि डॉ० रामदास शर्मा का ब्राह्मण ज्योति दीप शिक्षा के प्रधान सम्पादक बनने पर माला, साफ पहनाकर व स्मृति चिह्न भेंटकर सम्मान किया। कार्यक्रम में

अन्य कार्यकर्ता गण में शिचरणलाल वाजपेई, विनोद कुमार शर्मा, प्रेमप्रकाश शर्मा, रमेश चंद शर्मा, गोपालराम शर्मा, वीरेंद्र कुमार शर्मा, उमेश चंद शर्मा, ज्ञानचंद भारद्वाज, योगेश कुमार शर्मा, सुरेश चंद शर्मा, अमरचंद शर्मा, देवेश शर्मा, शैलेश शर्मा, चन्द्रशेखर शर्मा आदि उपस्थित रहे कार्यक्रम का समापन अंत में मुख्य अतिथि रामदास शर्मा को काव्य रचना के साथ हुआ।

# प्रदेश के जनता के लिए वसुंधरा राजे सिर्फ एक नेता नहीं बल्कि एक प्रेरणा है लाखों की तादात में जन्मदिन की बधाई देने पहुंचे लोग

### बढ़ता राजस्थान

**भरतपुर (घनश्याम अवस्थी)।** राजस्थान की पूर्व मुख्यमंत्री एवं भाजपा की राष्ट्रीय उपाध्यक्ष वसुंधरा राजे सिंधिया का इकवाल आज भी बुलंद है। उनके जन्मदिन पर राजस्थान की लाखों की संख्या में जनता उन्हें जन्मदिन की बधाई देने पहुंची। जहां राजे ने धौलपुर के महलों से जनता की बधाई स्वीकार की।

राजस्थान की धरा पर जहाँ शौर्य और पराक्रम का इतिहास लिखा गया है वहीं आज भी कुछ ऐसे व्यक्तित्व हैं जिनकी धमक सत्ता के गलियारों से बाहर निकलकर सीधे जन-जन के हृदय में गूंजती है।

राजस्थान के पूर्व मुख्यमंत्री, विकास की सूत्रधार और लाखों कार्यकर्ताओं के दिलों की धड़कन वसुंधरा राजे सत्ता का सिंहासन भले ही आज उनके पास न हो लेकिन उनका रसूख, उनका अंदाज और कार्यकर्ताओं के प्रति उनका अपनान आज भी वैसा ही है जैसे कल था। कहते हैं एक असली नेता वो नहीं जो कुर्सी पर बैठकर हुकूमत करे बल्कि वो है जो बिना कुर्सी के भी लोगों के दिल पर राज करे और वसुंधरा राजे इसी का जीवन्त उदाहरण हैं।

झालोर जिले का रानीवाड़ा क्षेत्र आज यहाँ की फिजाओं में कुछ अलग ही भक्ति और राजनीति का मेल नजर आया। मौका था वसुंधरा राजे के जन्मदिन का लेकिन शिलासन गांव में जो तस्वीर दिखी उसने पूरे प्रदेश का ध्यान खींच लिया। वरिष्ठ भाजपा नेता उक सिंह परमार और युवा भाजपा नेता मंजीराम चौधरी की अगुवाई में यहाँ उमड़ा जनसैलाब महज एक भीड़ नहीं बल्कि राजे के प्रति उस अटूट निष्ठा का प्रमाण था जो वक्त की आंधियों में भी कम नहीं हुई। गूंजते हनुमान चलिा के पाठ ने न केवल वातावरण को भक्तिमय बनाया बल्कि यह संदेश भी दिया कि राजे के चाहने वालों का कारवां आज भी पूरी ताकत से खड़ा है। इस आयोजन को महज एक जन्मदिन का जश्न समझना भूल होगा। झालोर की जनता वसुंधरा राजे के साथ कदम से कदम मिलाकर चल रहे हैं वह किसी बड़े राजनीतिक संदेश से कम नहीं है। चर्चा यह है कि जिले की हर राजनीतिक हलचल पर उनकी राजे से सीधी मंत्रणा होती है। कार्यकर्ताओं का कहना है कि राजे की कार्यशैली में वो चुम्बकीय शक्ति है जो हर छोटे बड़े कार्यकर्ता को उनकी ओर खींच लाती है। वो कार्यकर्ताओं का हाल जानते हैं, उनसे जुड़े रहते हैं और इसी लिए आज भी राजे का रतबा वही है जो कल था।



झालोर की माटी ने आज एक बार

फिर साबित कर दिया कि प्रदेश के जनता के लिए वसुंधरा राजे सिर्फ एक नेता नहीं बल्कि एक प्रेरणा हैं। चाहे वो विकास की लकीरें खींचने का अंदाज हो या फिर कार्यकर्ताओं के सिर पर हाथ रखने की

परंपरा, राजे का जादू बरकरार है। शिलासन से उठी यह गूंज बता रही है कि भविष्य के सियासी समीकरणों में यह जुगलबंदी एक नई कहानी लिखने को तैयार है।

## निफ्ट जोधपुर में महिला प्रोफेसर, सिक्योरिटी व सफाई कर्मचारियों को किया सम्मानित



बढ़ता राजस्थान

**जोधपुर (रंजन दवे)।** राष्ट्रीय फैशन प्रौद्योगिकी संस्थान (निफ्ट) जोधपुर में अंतरराष्ट्रीय महिला दिवस के उपलक्ष्य में सोमवार को एक विशेष कार्यक्रम का आयोजन किया गया। इस अवसर पर संस्थान की महिला प्रोफेसर, स्टाफ, सफाई और सिक्योरिटी सर्विस में तैनात महिलाओं का सम्मान किया गया। इस मौके पर संस्थान के निदेशक प्रो.जीएचएस प्रसाद ने अंतरराष्ट्रीय महिला दिवस पर मौजूद सभी महिला कर्मचारियों को शुभकामनाएं देते हुए कहा कि महिलाएं अब पुरुषों से कम नहीं हैं। महिलाएं पुरुष के कंधे से कंधा मिलाकर चल रही हैं और हर क्षेत्र में आगे बढ़ रही हैं। उन्होंने कहा कि सभी लोग महिलाओं के लिए कुछ अपनी तरफ से भी कदम उठाएं, महिलाओं का सम्मान करें, यह सिर्फ 8 मार्च को ही नहीं, बल्कि हर दिन होना चाहिए। प्रो. प्रसाद ने कहा कि महिलाओं को समाज में उचित स्थान देने के लिए हमें अपने विचारों और व्यवहार में बदलाव लाना होगा। उन्होंने कहा कि महिलाओं को आत्मनिर्भर बनाने के लिए शिक्षा और प्रशिक्षण की आवश्यकता है और निफ्ट जोधपुर इस दिशा में काम कर रहा है। महिला दिवस का महत्व महिलाओं के अधिकारों और उनकी स्थिति में सुधार के लिए है। यह दिन महिलाओं के योगदान को सम्मानित करने और उनके अधिकारों के लिए आवाज उठाने के लिए मनाया जाता है। इस मौके पर संयुक्त निदेशक डॉ. जन्मय सिंह हाडा सहित सभी फैकल्टी मेंबर्स और कर्मचारी मौजूद रहे।

## निःशुल्क जॉच शिविर आज

बढ़ता राजस्थान

**अलवर (का.स.)।** श्री अग्रवाल महासभा, अलवर द्वारा निःशुल्क जॉच शिविर श्रीमती बर्मा देवी पुरुषोत्तमदास श्री अग्रसेन धर्माथ चिकित्सालय, में मंगलवार को प्रातः 09.30 बजे से दोपहर 12.30 बजे तक, 95 आर्य नगर, स्क्रीम नं. 01, राम वाटिका पार्क के पास अलवर में आयोजित किया जा रहा है। महासभा अध्यक्ष अतुल किशोर गुप्ता ने बताया कि इस शिविर में बी.पी., शुगर (रैडम) टेस्ट, थाइरॉइड, प्रोस्टेट (यूरिन फ्लो मीटर द्वारा) लीवर फाईब्रो स्कैन द्वारा किया जावेगा। श्रीमती बर्मा देवी पुरुषोत्तमदास श्री अग्रसेन धर्माथ चिकित्सालय, में डॉ. जी.एस. राठी वरिष्ठ चिकित्सक द्वारा प्रतिदिन परामर्श दिया जाता है।

## अलवर के रियासत कालीन इतिहास की

### झलक प्रस्तुत करती हुई प्रदर्शनी का शुभारम्भ

बढ़ता राजस्थान

**अलवर (का.स.)।** राजस्थान राज्य अभिलेखागार अलवर में 'समकालीन समाचार पत्रों के संदर्भ में रियासत कालीन अलवर' विषय पर 12 मार्च तक आयोजित विशेष प्रदर्शनी का आज शुभारम्भ किया गया। प्रदर्शनी का उद्घाटन पूर्व पार्षद श्री घनश्याम सोनी ने किया। राजस्थान राज्य अभिलेखागार के पुरालेख अधिकारी डॉ. राजेन्द्र सिंह ने बताया कि प्रदर्शनी में रियासत कालीन अलवर में जो समाचार पत्र प्रकाशित होते थे उनके माध्यम से तत्कालीन राजनैतिक, आर्थिक एवं सामाजिक व्यवस्था, ऐतिहासिक अभिलेखों, दस्तावेजों, सांस्कृतिक पहलुओं का सजीव चित्रण किया गया है तथा मत्स्य संघ निर्माण में जो घटनाक्रम चला उनके बारे में विस्तृत जानकारी प्रदर्शनी की गई है। उन्होंने बताया कि प्रदर्शनी का उद्देश्य आमजन, शोधार्थियों एवं विद्यार्थियों को ऐतिहासिक दस्तावेजों के महत्व से अवगत कराना है। आमजन तत्कालीन ऐतिहासिक घटनाओं की जानकारी प्राप्त करने हेतु 12 मार्च तक प्रातः 11 बजे से सांय 5 बजे तक प्रदर्शनी का अवलोकन कर सकते हैं। इस दौरान श्री नीरज, सोनिया, श्री अनिल बजा, लवीना, कोमल, करिश्मा, ईति गांगल, जमना जोगी, श्री गौरव, श्री सुमित सहित गणमान्य व्यक्ति एवं आमजन मौजूद रहे।

## शीतला माता के मंदिर पर

### कल होगा जागरण व पूजन

बढ़ता राजस्थान

**राजगढ़ (अलवर)।** कस्बे के मालाखेड़ा गेट स्थित शीतला माता के मंदिर में बुधवार 11 मार्च को सांयकाल 7 बजे से जागरण आयोजित किया जावेगा। माता शीतला सेवा समिति के अध्यक्ष वीरेन्द्र दाधीच ने बताया कि शीतलादत्तमी के विशेष पावन पर्व पर प्रातः समिति के पदाधिकारियों द्वारा 108 घड़ों व पंचामृत से माता शीतला का विशेष जलाभिषेक किया जावेगा उसके उपरांत माता बहनों द्वारा माता को विशेष शो गार्भित किया जावेगा। मंदिर सेवक गिर्राज प्रजापत ने बताया कि शीतला अष्टमी के पावन पर्व माता की महिमा अपार होती है माता को एक दिन पूर्व का बना हुआ बासी भोजन राबड़ी और पुआ पकौड़ी चढ़ाए जाते हैं भक्तजन माता से शीतलता और शांति का आशीर्वाद लेते हैं। लायंस क्लब के प्रांतीय चेयरपर्सन खेम सिंह आर्य ने बताया कि शाम को 7 बजे से माता का संगीतमय जागरण आयोजित किया जाएगा जिसमें आसपास और दूरदराज के माता के भक्तजन जागरण में शामिल होंगे।

## जोधपुर केंद्रीय कारागृह का जेलर सस्पेंड

बढ़ता राजस्थान

**जोधपुर (रंजन दवे)।** जोधपुर केंद्रीय कारागृह के जेलर हड़वंत सिंह को निलंबित कर दिया गया है उनके खिलाफ विभागीय जांच की जा रही है। निलंबन अवधि के दौरान उनका मुख्यालय केंद्रीय कारागार भरतपुर रहेगा। जेल अतिरिक्त महानिदेशक की ओर से संबंध में आदेश जारी किए गए हैं। अतिरिक्त महानिदेशक जेल पी राम जी की ओर से जारी आदेश के तहत हड़वंत सिंह के विरुद्ध नई कैदियों की वरियता दरकिनार कर अन्य वर्ड में भेजे जाने को लेकर विभागीय जांच प्रस्तावित है, इसी के चलते होने तत्काल प्रभाव से निलंबित किया गया है। जांच रिपोर्ट आने के बाद उनके खिलाफ आगे की कार्रवाई की जाएगी, फिलहाल निलंबन की कार्रवाई की गई है। इधर इस मामले में स्थानीय जेल के अधिकारी बातचीत से कतराते रहे और जयपुर से आदेश आने की बात कही गई जिसके तहत निलंबन की कार्रवाई को अंजाम देना बताया गया है।

# कलक्टर ने वीसी के माध्यम से ली राजस्व अधिकारियों की बैठक

बजट घोषणाओं, विकास कार्यों एवं जनकल्याणकारी योजनाओं का बेहतर क्रियान्वयन करने के लिए दिशा-निर्देश

बढ़ता राजस्थान

**अलवर (का.स.)।** जिला कलक्टर डॉ. आर्तिता शुक्ला ने वीडियो कॉन्फ्रेंसिंग के माध्यम से राजस्व अधिकारियों की समीक्षा बैठक लेकर लंबित राजस्व प्रकरणों, बजट घोषणाओं की क्रियान्विति व विकास कार्यों की प्रगति तथा जन कल्याणकारी योजनाओं का प्रभावी क्रियान्वयन हेतु आवश्यक दिशा-निर्देश दिए। जिला कलक्टर ने निर्देशित किया कि सभी राजस्व अधिकारी सजगता एवं संवेदनशीलता से कार्य करते हुए बकाया राजस्व प्रकरणों का निर्धारित समयवाधि में गुणवत्तापूर्ण निस्तारण करवाना सुनिश्चित करें।



उन्होंने कहा कि जिला स्तर से के तहत तहसील न्यायालयों में एक माह में की गई गहन समीक्षा वर्षों से लंबित करीब 650 राजस्व प्रकरण निस्तारण की स्थिति में आ गए हैं। इसी प्रकार उन्होंने समस्त

उपखण्ड अधिकारियों को लंबित राजस्व प्रकरणों की साप्ताहिक गहन समीक्षा कर उन्हें प्राथमिकता से निस्तारित कराने के निर्देश दिये। उन्होंने फार्मर रजिस्ट्री पंजीकरण कार्य की उपखंडवार समीक्षा कर निर्देश दिये कि शेष रजिस्ट्री कार्यों को यथाशीघ्र पूर्ण करावे। उन्होंने बजट घोषणाओं एवं क्रय-विक्रय सहकारी समितियों के लिए भूमि आवंटन की प्रक्रिया को प्राथमिकता से सम्पन्न कराने के निर्देश दिये। उन्होंने निर्देश दिए कि राजस्थान सम्पर्क पोर्टल, मुख्यमंत्री कार्यालय के बकाया प्रकरणों का निर्धारित समय में गुणवत्तापूर्ण एवं संतुष्टिदायक समाधान करवाएं। उन्होंने निर्देश दिये कि राज्य सरकार की मंशानुरूप सम्पर्क पोर्टल पर प्रत्येक प्रकरण की प्रभावी मॉनिटरिंग कर संतुष्टिपूर्ण एवं गुणवत्तापूर्वक समाधान कराना सुनिश्चित करें। उन्होंने निर्देशित किया कि प्रकरण में असंतुष्टि व्यवक्त करने वाले परिवारियों से नियमित तौर पर सम्पर्क स्थापित कर वास्तविकता में उनके परिवारों का समाधान कराने का प्रयास करें। बैठक में अतिरिक्त जिला कलक्टर द्वितीय श्री योगेश डागुर, उपखण्ड अधिकारी श्री माधव भारद्वाज सहित समस्त उपखंड अधिकारी एवं तहसीलदार वीसी के माध्यम से जुड़े।

## पंखा, कूलर सहित उपयोगी शिक्षण सामग्री प्रदान रोशनी चैरेटी सेवा के कार्यों में सक्रिय

बढ़ता राजस्थान

**अलवर (का.स.)।** रोशनी चैरेटी की ओर से आदर्श विमर्दित एवं मूक बधिर विद्यालय में पंखा, कूलर सहित आवश्यक शिक्षण सामग्री प्रदान की गई। इस अवसर पर रोशनी चैरेटी की ओर से रजनी गुप्ता महावर, मुक्ता शर्मा, निशा मेठी, सुमन गुप्ता, संतोष शर्मा और माया गुप्ता ने यह सामान स्कूल संचालिका पायल प्रधान को सौंपा। इस अवसर पर वान्य फाउंडेशन की ओर से आदित्य तिवारी ने बर्तन प्रदान किए। कार्यक्रम में भामाशाहों और रोशनी चैरेटी की पदाधिकारियों का समाजसेवी और नेक कर्माई फाउंडेशन के संरक्षक दौलत राम हजरती, हिंदू वाहिनी की प्रदेशाध्यक्ष रंजिता सिंह, समाज सेविका व हिंदू वाहिनी की जिलाध्यक्ष अर्चना आमेरिया,



आकाश शर्मा और गौसेवक राजेश जोशी ने स्वागत किया। कार्यक्रम में रोशनी चैरेटी की पदाधिकारी रजनी गुप्ता महावर ने कहा कि संस्था की ओर से विमर्दित और मूक बधिर बालकों को आवश्यक सामग्री समय-समय पर प्रदान की जाएगी। मुक्ता शर्मा ने कहा कि

## बाबा में अटूट आस्था के चलते आज भी श्रद्धालु पैदल यात्रा करते हैं : मीना

श्री श्री 1008 गरीब नाथ जी की प्राचीन कुटिया से सामदा मेले के लिए झांकी का हुआ आयोजन

बढ़ता राजस्थान

**बानसूर (धीरज मोर्य)।** नगर पालिका क्षेत्र में प्रत्येक वर्ष की भांति इस वर्ष भी श्री श्री 1008 गरीब नाथ जी की प्राचीन कुटिया बानसूर से शामदा मेले के लिए झांकी का आयोजन किया गया। श्री श्री 1008 गरीबनाथ सेवा समिति बानसूर के अध्यक्ष भूपसिंह सुरेला के अनुसार मत्स्य शिक्षा समूह की निर्देशिका अंजू मीना और जयसिंह मीना ने हरी झंडी दिखाकर झांकी को रवाना किया। शोभायात्रा में आकर्षक झांकियां सजाई गई थीं (जो दर्शकों को आकर्षित कर रही थीं)। झांकी में विभिन्न रंगों और सजावट के साथ-साथ भव्य और आकर्षक प्रदर्शन किया गया। झांकी के आयोजन से बानसूर के लोगों में उत्साह और खुशी का माहौल बना हुआ है। इस मौके पर अंजू मीना ने कहा कि झांकी का आयोजन शामदा मेले के अवसर पर किया गया है जो बानसूर के लोगों के लिए एक महत्वपूर्ण अवसर है। उन्होंने कहा कि बाबा की शोभायात्रा में सजाई गई आकर्षक झांकियां दर्शकों



को आकर्षित करेंगी और उन्हें शामदा मेले के महत्व को समझने में मदद करेगी। इस मौके पर बोलते हुए अंजू जयसिंह मीना ने कहा बाबा गरीबनाथ में क्षेत्र के लोगों की अटूट आस्था है। जिसके चलते बाबा के दरबार में श्रद्धालु आज के आधुनिक युग में भी पैदल चलकर बाबा को ढोक लगाकर खुशहाली और समृद्धि का आशीर्वाद मांगते हैं। इस मौके पर उपस्थित श्रद्धालुओं ने बाबा के जयकारे लगाए और शामदा धाम के लिए रवाना हो गए।

## समाज और देश के संतुलित विकास के लिए महिला सशक्तिकरण आवश्यक-मेहरा

बढ़ता राजस्थान

**राजगढ़ (अलवर)।** राजकीय महाविद्यालय राजगढ़ में महिला प्रकोष्ठ, आर एण्ड डी सैल एवं आई. क्यू.ए.सी. के संयुक्त तत्वावधान में वेबिनार आयोजित की गई जिसकी थीम गीव टू ग्रेनर रही। कार्यक्रम की मुख्यवक्ता डॉ. निधि अरोड़ा (डिपार्टमेंट ऑफ लीगल स्टडीज, बनस्थली) रही। उन्होंने अपने व्याख्यान में बताया कि निर्णय निर्माण में भागीदारी ही महिला सशक्तिकरण है, महिलाओं के सशक्तिकरण से न केवल परिवार और समुदाय का सशक्तिकरण होता है वरन् इससे समाज और राष्ट्र का सशक्तिकरण भी होता है। महिला विकास में बाधक रीतियों और सोच को बदलकर ही महिला को सशक्त बनाया जा सकता है। महिलाओं को शिक्षित किया जाए, विकास के समान अवसर प्रदान किये जाए, कार्यस्थल पर सुरक्षित और सम्मानजनक माहौल, नेतृत्व में भागीदारी सुनिश्चित कर महिलाओं को सशक्त किया जाए। इस कार्यक्रम की विशिष्ट अतिथि डॉ. रीता मेहरा (विभागाध्यक्ष, रसायनशास्त्र विभाग, महर्षि दयानन्द सरस्वती विश्वविद्यालय) रही। इस अवसर पर उन्होंने बताया कि समाज और देश के संतुलित विकास के लिए महिला सशक्तिकरण आवश्यक है। कार्यक्रम की अध्यक्षता प्रो. के. एल. मीना, प्राचार्य द्वारा की गई। कार्यक्रम संयोजक डॉ. अशोक कुमार काकोडिया एवं कार्यक्रम की आयोजक सचिव डॉ. रजनी मीना (संयोजक, महिला प्रकोष्ठ) ने अन्त में सभी का धन्यवाद ज्ञापित किया।

## खिलाड़ी की नजर और हौसले से होती है जीता सुनिश्चित : शेखावत

### टी-20 वर्ल्ड कप में भारत की ऐतिहासिक जीत पर बानसूर में जश्न

बढ़ता राजस्थान

**बानसूर (धीरज मोर्य)।** विधानसभा क्षेत्र में टी-20 वर्ल्ड कप में भारतीय टीम की ऐतिहासिक जीत पर जश्न का माहौल नजर आया। बानसूर विधायक देवीसिंह शेखावत ने भारतीय टीम की जीत की खुशी में कार्यक्रमकर्ताओं के साथ आतीशबाजी कर खुशी का इजहार किया। उन्होंने जीत की खुशी में अपने निवास स्थान ज्ञानपुरा में आतीशबाजी की। वहीं कार्यक्रमकर्ताओं के साथ एक-दूसरे को मिठाई खिलाकर बधाई भी दी। इस मौके पर बोलते हुए शेखावत



ने कहा कि किसी भी खेल में खिलाड़ी की नजर और हौसला जीत सुनिश्चित करता है। उन्होंने कहा कि भारत ने न्यूज़ीलैंड को

हराकर टी-20 वर्ल्ड कप अपने नाम कर देश का गौरव बढ़ाया है। भारतीय टीम की इस शानदार जीत से पूरे देश में उत्साह और खुशी का माहौल है तथा जगह-जगह जश्न मनाया जा रहा है। इस मौके पर जिला उपाध्यक्ष नगेन्द्र सिंह चैनपुरा, नारायणपुर मंडल अध्यक्ष संदीप सैनी, ओबीसी मोर्चा जिला मंत्री सुरेश ज्ञानपुरिया, सरपंच प्रतिनिधि हंसराज दौराता, पंचायत समिति सदस्य विजय गोठवाल, युवा नेता गणेश सैनी, जितेंद्र सैनी, ओमपाल सिंह शेखावत सहित कई कार्यक्रमकर्ता मौजूद रहे।

## सीमेंट से भरा ट्रोला से बाल-बाल बड़ा हादसा होने से टला

बढ़ता राजस्थान

**बानसूर (धीरज मोर्य)।** नगर पालिका क्षेत्र स्थित पेट्रोल पंप के पास स्थित दुकानों के सामने एक बड़ा हादसा होते-होते टला गया। जानकारी के अनुसार एक सीमेंट से भरा ट्रेलर अचानक अनियंत्रित होकर पीछे की ओर आ गया और सड़क किनारे लगी दुकानों की ओर जा घुसा। ट्रेलर के अनियंत्रित होने से वहां लगे टिन शेड (टिन सेट) को भारी नुकसान हुआ और पेट्रोल पंप के पास स्थित एक दुकान की दीवार भी टूट गई। घटना के समय आसपास मौजूद लोगों ने तुरंत भागकर अपनी जान बचाई, जिससे किसी प्रकार की जनहानि नहीं हुई।

## बाड़मेर और मेड़ता कोर्ट को बम से उड़ने की धमकी

बढ़ता राजस्थान

**बाड़मेर (नि.स.)।** राजस्थान के बाड़मेर और नागौर के मेड़ता कोर्ट परिसर को बम से उड़ने की धमकी आई है। इससे पहले जोधपुर जिला कोर्ट राजस्थान हाई कोर्ट और जयपुर के कोर्ट को भी उड़ने की मेल पर धमकी आ चुकी है। बाड़मेर जिला कोर्ट को बम से उड़ने की धमकी मिलने के बाद हाई अलर्ट घोषित कर दिया गया और दोनों कोर्ट परिसर को खाली करवा कर बमनिरोधक वस्तुओं के द्वारा जांच की गई। जानकारी अनुसार दोनों ही कोर्ट में मिल के जरिए एक तरह की धमकी दी गई है। जिला न्यायाधीश के मेल एंड्रेस पर धमकी बरा मेल आया था, जिसमें की आतंकी अजमल कसाब का भी जिक्र है। 25

दिसंबर 2025 को भी बाड़मेर कलेक्ट्रेट को बम धमकी दी गई थी। मेल में आतंकी अजमल कसाब का जिक्र करते हुए लिखा गया कि, मुझे नहीं पता कि ब्लास्ट का समय क्या था, शायद दोपहर एक बजे से पहले। रिस्क मत लेना। यह कोई फैंक धमकी नहीं है। कुछ बम ड्रोन से गिराए गए थे। जगह पता नहीं है, लेकिन छतों पर चेक कर लें। बाड़मेर कोर्ट परिसर को बम से उड़ाने की धमकी मिलने के बाद सोमवार सुबह हड़कंप मच गया। सूचना मिलते ही एसपी नरेन्द्र सिंह मीना के नेतृत्व में पुलिस ने कोर्ट परिसर खाली करवाकर डॉंग स्क्वायर और बम निरोधक दस्तों से सर्व ऑपरेशन शुरू किया। पुलिस धमकी भेजे गए मेल का स्रोत पता लगाने में

जुटी है। इसके बाद प्रशासन और पुलिस पूरी तरह से सजग आई, और कड़ी जांच प्रारंभ की गई लेकिन कहीं कोई संदिग्ध वस्तु नहीं मिली। इससे पहले राजस्थान हाई कोर्ट के जोधपुर जयपुर पीठ में भी इसी तरह बम होने की मेल आ चुकी है। 15 दिन पहले जोधपुर जिला कोर्ट में भी बम होने की जानकारी मेल के द्वारा भेजी गई। जोधपुर के वरिष्ठ अधिकारता को भी मिल के जरिए बम और धमकी भरा पत्र आने की जानकारी है। लगातार इस तरह की घटनाओं से अब जहां अधिवक्ताओं में भय है वहीं सोशल मीडिया के जरिए आने वाले ऐसे संदेशों को लेकर साइबर एक्सपर्ट के हाथ अभी भी तक खाली है। आईबी तथा अन्य इंटेलिजेंस एजेंसियां भी जांच में लगी हुई हैं।

## शीतला माता क्षेत्र में खुशहाली और समृद्धि दे : शेखावत

बढ़ता राजस्थान

**बानसूर (धीरज मोर्य)।** विधानसभा क्षेत्र के गाँव बिलाली स्थित शीतला माता का लक्खी मेला सोमवार को भरा। श्रद्धालुओं ने माता को टण्डे पकवानों का कण्डवारा चढ़ाया और मन्तते मांगी। वहीं मेले की पूर्व संंध्या को विधायक देवीसिंह शेखावत ने बिलाली स्थित शीतला माता मन्दिर में ढोक लगाकर क्षेत्र की सुख-समृद्धि एवं खुशहाली की कामना की। उन्होंने माता को दण्डवत प्रणाम कर क्षेत्र में खुशहाली, समृद्धि और अमन चैन भाईचारे का आशीर्वाद मांगा। वहीं मेले में गए श्रद्धालुओं ने मेले में जमकर खरीददारी की। वहीं नन्दे मुन्हे बच्चों ने खेल के लिए खिलौने खरीदे और जमकर झुला खिले। इस अवसर पर जिला उपाध्यक्ष नगेन्द्र सिंह चैनपुरा, नारायणपुर मंडल अध्यक्ष संदीप सैनी, ओबीसी मोर्चा



जिला मंत्री सुरेश ज्ञानपुरिया, सरपंच समिति सदस्य विजय गोठवाल, युवा नेता गणेश सैनी, जितेंद्र सैनी, ओमपाल सिंह शेखावत सहित कई कार्यक्रमकर्ता मौजूद रहे।

## अलवर रोटरी चैरिटेबल प्रन्यास संस्थान के चुनाव निर्विरोध सम्पन्न



बढ़ता राजस्थान

**अलवर (का.स.)।** अलवर रोटरी चैरिटेबल प्रन्यास संस्थान (रोटरी ब्लड सेन्टर, अम्बेडकर नगर, अलवर) के सत्र 2026-28 के लिए सर्वसम्मति से सम्पन्न हुए चुनाव में निम्न पदाधिकारीगण निर्विरोध चुने गए जिसमें अध्यक्ष, राजेश सिंघल, उपाध्यक्ष - सुरेश गुप्ता, सचिव - ललित कुमार सह-सचिव- विकास गुप्ता, कोषाध्यक्ष - कुमार आहुजा उपरोक्त पदाधिकारियों के अतिरिक्त निम्न 8 सदस्य भी सर्वसम्मति से चुने गए जोकि के के खंडेलवाल, पवन खंडेलवाल, नीरज जैन, अनिल जैन, आशीष जैन, राजेश खंडेलवाल, मुकुंद गुप्ता व बी. डी. अग्रवाल हैं। चुनाव अधिकारी पूर्ण प्रताप कान्ति मेहता जी रहे। नवगठित कार्यकारिणी ने एक दूसरे को बधाई दी और सामाजिक सरोकारों में अपनी भूमिका निभाने के लिए एक दूसरे के काम आने की बात कही।

## जयपुर-अजमेर के 4 रेस्टोरेंट पर इनकम टैक्स का सर्वे स्टाफ से पूछताछ कर रही टीमें, खंगाले डॉक्यूमेंट्स; बड़ी टैक्स चोरी का अंदेशा

बढ़ता राजस्थान

जयपुर। जयपुर के तीन और अजमेर के एक रेस्टोरेंट पर आयकर विभाग के सर्वे की कार्रवाई दूसरे दिन सोमवार को भी जारी है। रविवार दोपहर जयपुर के गांधी पथ स्थित रोसाडो बार एंड रेस्टोरेंट, राजापार्क स्थित कबाब्स एंड करीज और अजमेर रोड स्थित द पार्क पैलेस पर सर्वे की कार्रवाई शुरू की गई थी। वहीं अजमेर के स्वामी कॉम्प्लेक्स चौराहा स्थित मिंगो मसाला रेस्टोरेंट पर भी कार्रवाई हो रही है। आयकर विभाग की टीमें मैनेजमेंट और स्टाफ से पूछताछ के साथ ही डॉक्यूमेंट्स खंगाल रही हैं। आयकर विभाग को बड़ी टैक्स चोरी का अंदेशा है।

## सुखदेव गोगामेड़ी की पत्नी ने दी आत्मदाह की धमकी बोली-मांगी नहीं मानी तो आत्मदाह करूंगी

बढ़ता राजस्थान

आसपुर। श्री राष्ट्रीय राजपूत कौपी सेना के सुखदेव सिंह गोगामेड़ी की पत्नी शोला गोगामेड़ी ने सौम्य हाउस के आगे आत्मदाह की चेतावनी दी है। बता दें कि सुखदेव सिंह गोगामेड़ी हत्याकांड में न्याय की मांग को लेकर 29 मार्च को जयपुर में महापड़ाव की तैयारी की जा रही है। इसे लेकर सुखदेव सिंह गोगामेड़ी की पत्नी शोला गोगामेड़ी सोमवार सुबह 11:30 बजे आसपुर पहुंची और 29 मार्च को जयपुर पहुंचने का आह्वान किया।

बता दें कि 5 दिसंबर 2023 को सुखदेव सिंह गोगामेड़ी की जयपुर में उनके घर में घुसकर 3 बदमाशों ने गोली मारकर हत्या कर दी थी। इसे लेकर जमकर विरोध प्रदर्शन हुए। साथ ही मामले की जांच एनआईए को सौंप दी गई।

आसपुर पहुंची शोला गोगामेड़ी ने कहा-सुखदेव सिंह गोगामेड़ी हत्याकांड के बाद जब जांच एनआईए सौंपी गई, तब से फाइल केवल रखने के काम आई है। सीसीटीवी से जिन तीन हत्यारों को पकड़ा था, केवल उन्हें बिठा रखा है। एनआईए ने कोई भी ऐसा काम नहीं किया, जिससे हमें संतुष्टि मिले। हम चाहते हैं कि हमारा केस एनआईए से लेकर एजीटीएफ को दिया जाए।

## जयपुर के वकील को हनीट्रैप में फंसाने की धमकी

महिला ने इमोशनल ब्लैकमेल कर बनाए संबंध; अब 2.50 लाख की डिमांड

बढ़ता राजस्थान

जयपुर। जयपुर में हनीट्रैप में फंसाने की धमकी देकर एडवोकेट को ब्लैकमेल करने का मामला सामने आया है। इमोशनल ब्लैकमेल कर महिला ने शारीरिक संबंध बनाकर चोरी-छिपे अश्लील वीडियो बनाया। वीडियो वायरल करने की धमकी देकर 2.50 लाख रुपए की डिमांड की। मुरलीपुरा थाने में पीड़ित एडवोकेट ने ब्लैकमेलर महिला के खिलाफ रिपोर्ट दर्ज करवाई है। पुलिस ने बताया-नाहरगढ़ इलाके में रहने वाले 46 साल के एडवोकेट ने रिपोर्ट दर्ज करवाई है। सितंबर 2025 में एक प्रोग्राम के दौरान उसकी मुलाकात आरोपी महिला जिजासा (बदला हुआ नाम) से हुई थी।

पसंद होने की कहकर फ्रेंडशिप करने का ऑफर रखा-पुलिस ने आगे बताया- इसके बाद कई प्रोग्राम में दोनों की मुलाकात होने पर बातचीत होने लगी। वॉट्सएप कॉल के जरिए आरोपी महिला उससे बात करती थी। बातचीत के दौरान पसंद होने की कहकर फ्रेंडशिप करने का ऑफर रखा। दोस्ती होने पर मिलने के लिए समय निकालने का दबाव बनाने लगी। नवंबर-2025 में खुद का मूड खराब होने की कहकर तीन दिन बाहर घूमने चलने का दबाव बनाने लगी।

## ममता बनर्जी के धरने का चौथा दिन, रवींद्र संगीत सुनाया बोली धरना स्थल पर भाजपा पर्चे बांट रही, इनमें पीएम की रैली का प्रचार



बढ़ता राजस्थान

कोलकाता। पश्चिम बंगाल की मुख्यमंत्री ममता बनर्जी का धरना सोमवार को चौथे दिन भी जारी है। आज धरना स्थल पर ममता ने रवींद्र संगीत दल के साथ गाना गाया।

ममता ने आरोप लगाया कि उनके धरना स्थल पर भाजपा और उसकी एजेंसियों पर्चे बांट रहे हैं। ममता ने टीएमसी कार्यकर्ताओं को निर्देश दिया कि वे पर्चे बांट रहे लोगों को पकड़कर पुलिस के हवाले कर दें। पर्चे में प्रधानमंत्री नरेंद्र मोदी की 14 मार्च को कोलकाता में होने वाली रैली का प्रचार किया जा रहा है। ममता ने अपने समर्थकों से कहा, किसी अन्य राजनीतिक दल के कार्यक्रमों में ऐसे पर्चे बांटने का उन्हें कोई अधिकार नहीं है। उन्हें पकड़ो और पुलिस के हवाले कर दो। बनर्जी ने राज्य मंत्री शशि पांडा को भी इस मामले में पुलिस में शिकायत दर्ज कराने का निर्देश दिया। उन्होंने यह भी दावा किया कि पर्चे बांटने में शामिल लोग पूछताछ के बाद भाग गए। ममता ने राज्य में स्पेशल इंटेसिव रिजर्विजिन में वोटर लिस्ट से नाम हटाने के विरोध में 6 मार्च दोपहर 2 बजे से कोलकाता के एस्प्लेनेड मेट्रो चैनल पर धरना शुरू किया है। ममता ने आरोप लगाया कि भाजपा चुनावी प्रक्रिया में हेरफेर करने की कोशिश कर रही है। उन्होंने आरोप लगाया, उनके पास जनता का समर्थन नहीं है।

## संसद का सामना नहीं कर पाएंगे पीएम मोदी : राहुल गांधी

बढ़ता राजस्थान

नई दिल्ली (एजेंसी)। लोकसभा में विपक्ष के नेता राहुल गांधी ने सोमवार को कहा कि सरकार संसद में पश्चिम एशियाई संकट पर चर्चा करने को तैयार नहीं है, क्योंकि इससे यह उजागर हो जाएगा कि प्रधानमंत्री नरेंद्र मोदी अमेरिका और इजराइल के दबाव में कैसे झुक गए हैं। कांग्रेस संसद ने कहा कि पश्चिम एशिया की स्थिति जनता पर भी नकारात्मक

प्रभाव डालती है, क्योंकि वहां के संघर्ष से तेल की कीमतों में वृद्धि हो सकती है। रायबरेली संसद ने कहा कि पश्चिम एशिया संकट से कितना नुकसान होगा? एक बड़े बदलाव की दिशा में संघर्ष चल रहा है। इससे हमारी अर्थव्यवस्था को भारी नुकसान होगा। आपने शेयर बाजार देखा। प्रधानमंत्री मोदी ने अमेरिका के साथ समझौता किया है। देश को बड़ा झटका लगने वाला है। तो फिर इस पर चर्चा करने में उन्हें क्या समस्या है? हम इसके

बाद अन्य मुद्दों पर चर्चा कर सकते हैं। क्या पश्चिम एशिया महत्वपूर्ण नहीं है? क्या ईंधन की कीमतें और आर्थिक तबाही चर्चा के महत्वपूर्ण विषय नहीं हैं? ये जनता के मुद्दे हैं। गांधी ने कहा कि अगर पश्चिम एशिया संकट पर दोनों सदनों में चर्चा हुई तो प्रधानमंत्री संसद का सामना नहीं कर पाएंगे। उन्होंने कहा कि हम इसे महत्वपूर्ण मानते हैं और इस पर चर्चा चाहते हैं... लेकिन वे चर्चा नहीं करना चाहते क्योंकि इससे अन्य बातें सामने आएंगी।



# शिक्षा, स्वास्थ्य और कौशल से बनेगा विकसित भारत : प्रधानमंत्री मोदी

बढ़ता राजस्थान

नई दिल्ली (एजेंसी)। बजट के बाद आयोजित वेबिनार श्रृंखला के चौथे सत्र को संबोधित करते हुए प्रधानमंत्री नरेंद्र मोदी ने कहा कि सबका साथ, सबका विकास - जनता को आकांक्षाओं की पूर्ति केवल चर्चा का विषय नहीं, बल्कि सरकार का मूल ध्येय और संकल्प है। उन्होंने कहा कि शिक्षा, कौशल, स्वास्थ्य, पर्यटन, खेल और संस्कृति जैसे मूलभूत क्षेत्र जन आकांक्षाओं को पूरा करने के बड़े माध्यम हैं। इसी उद्देश्य से बजट वेबिनार में इन महत्वपूर्ण क्षेत्रों पर व्यापक चर्चा की जा रही है। प्रधानमंत्री ने कहा कि इन क्षेत्रों से जुड़े विशेषज्ञों, नीति निर्माताओं, विद्वानों, उद्यमियों और युवाओं के सुझाव बजट घोषणाओं के प्रभावी क्रियान्वयन के लिए बेहद महत्वपूर्ण हैं।

### हेल्थ सेक्टर में केयर इकोनमी के बढ़ते अवसर

प्रधानमंत्री ने कहा कि भारत आज प्रिवेंटिव और होलिस्टिक हेल्थ के लिए एक बड़े विजन पर काम कर रहा है। पिछले कुछ वर्षों में देश का हेल्थ इंफ्रास्ट्रक्चर मजबूत हुआ है और सैकड़ों जिलों में नए मेडिकल कॉलेज खुले हैं। आयुष्मान भारत योजना और आरोग्य मंदिरों के माध्यम से स्वास्थ्य सेवाओं की पहुंच गांव-गांव तक बढ़ी है। उन्होंने कहा कि आने वाले वर्षों में देश में वरिष्ठ नागरिकों की संख्या तेजी से बढ़ेगी और दुनिया के कई देशों में केयरगिवर्स की मांग भी बढ़ रही है। ऐसे में हेल्थ सेक्टर में युवाओं के लिए स्किल आधारित रोजगार के नए अवसर तैयार हो रहे हैं। प्रधानमंत्री ने विशेषज्ञों से नए ट्रेनिंग मॉडल और साझेदारी विकसित करने के सुझाव देने का आग्रह किया।



### नई शिक्षा नीति से आधुनिक शिक्षा व्यवस्था की नींव

प्रधानमंत्री ने कहा कि पिछले एक दशक में देश के युवाओं के माइंडसेट में बड़ा बदलाव आया है। आज गांव, कस्बों और शहरों से आगे बढ़कर हर युवा कुछ नया करने का सपना देख रहा है। उन्होंने कहा कि इस नई सोच को आगे बढ़ाने के लिए शिक्षा प्रणाली को लगातार आधुनिक और अपडेट रखना होगा। नई शिक्षा नीति ने इसके लिए मजबूत आधार तैयार किया है। अब जरूरी है कि पाठ्यक्रम बाजार की जरूरतों के अनुसार अपडेट हों और शिक्षा प्रणाली को रियल वर्ल्ड इकोनमी से तेजी से जोड़ा जाए। उन्होंने डॉ. अटॉमिशन, डिजिटल इकोनमी और डिजाइन थिंकिंग-मैनुफैक्चरिंग जैसे क्षेत्रों पर विशेष फोकस बढ़ाने की आवश्यकता बताई।

### एजुकेशन को रोजगार और उद्यमिता से जोड़ने पर जोर

नरेंद्र मोदी ने कहा कि देश में शिक्षा को रोजगार और उद्यमिता से जोड़ने के लिए लगातार काम हो रहा है। युनिवर्सिटी टाउनशिप जैसे नए मॉडल इसी सोच को आगे बढ़ाते हैं। उन्होंने कहा कि भारत एजीजीसी सेक्टर यानी एनीमेशन, विजुअल इफेक्ट्स, गेमिंग और कॉम्पिक्स को बढ़ावा दे रहा है और देश इनोवेशन आधारित अर्थव्यवस्था की ओर तेजी से बढ़ रहा है। उन्होंने शिक्षाविदों से आग्रह किया कि वे अपने कैम्पस को इंडस्ट्री कोलेबोरेशन और रिसर्च डिवन लॉनिंग का केंद्र बनाने पर विचार करें, ताकि छात्रों को रियल वर्ल्ड एक्सपोजर मिल सके।

### एसटीईएम में बेटियों की बढ़ती मांगोदारी

पीएम मोदी ने कहा कि विज्ञान, तकनीक, इंजीनियरिंग और गणित यानी स्टूडनट्स क्षेत्रों में बेटियों की रुचि लगातार बढ़ रही है, जो गर्व का विषय है। उन्होंने कहा कि भविष्य की तकनीकों के दौर में यह सुनिश्चित करना होगा कि अवसरों की कमी के कारण कोई भी बेटा पीछे न रह जाए। उन्होंने महिलाओं की भागीदारी बढ़ाने और एसा रिसर्च इकोसिस्टम विकसित करने पर जोर दिया, जहां युवा शोधकर्ताओं को नए प्रयोग और नवाचार करने के पर्याप्त अवसर मिलें।

## गोविंद देवजी मंदिर में पहली बार गणगौर पूजन

बढ़ता राजस्थान

जयपुर। गणगौर के सोलह दिवसीय उत्सव की शुरुआत के साथ रविवार को जयपुर के आराध्य देव गोविंद देवजी मंदिर में पहली बार गणगौर पूजन का आयोजन किया गया। सुबह से ही मंदिर परिसर में सैकड़ों महिलाएं पूजा-अर्चना के लिए पहुंचीं और मंदिर महंत अंजन कुमार गोस्वामी के सान्निध्य में गणगौर माता की विधि-विधान से पूजा कर अखंड सोभाग्य और सुखी दांपत्य जीवन की सामग्री अर्पित की गई।

आयोजन में पारंपरिक रीति-रिवाजों के साथ उत्सव का शुभारंभ हुआ। पूजन के लिए महिलाएं पारंपरिक लाल परिधान और राजस्थानी आभूषण पहनकर मंदिर पहुंचीं। माता पार्वती के स्वरूप गणगौर और भगवान भोलेनाथ के स्वरूप ईसर का विधिवत पूजन किया गया। इस दौरान महिलाओं ने पारंपरिक लोकगीत गाते हुए समूह में भक्ति भाव से पूजा-अर्चना की। गणगौर माता को हाली से तिलक लगाया गया और काजल, मेहदी सहित अन्य सुहाग की सामग्री अर्पित की गई।

## बंगाल पहुंचे चुनाव आयुक्त ज्ञानेश कुमार, कालीघाट में पूजा की लोगों ने गो-बैक के पोस्टर, काले झंडे दिखाए, बीजेपी की मांग- 3 फेज में ही कराएं चुनाव

बढ़ता राजस्थान

कोलकाता (एजेंसी)। मुख्य चुनाव आयुक्त ज्ञानेश कुमार रविवार शाम को पश्चिम बंगाल विधानसभा चुनाव की तैयारियों का रिव्यू करने कोलकाता पहुंचे। 3 दिन चलने वाली चुनाव आयोग की फुल बेंच मीटिंग के बीच सोमवार को ज्ञानेश कुमार कालीघाट में पूजा करने पहुंचे।

मंदिर के बाहर मौजूद प्रदर्शनकारियों ने गो बैक के पोस्टर और काले झंडे दिखाए। इसके पहले रविवार को भी कोलकाता पहुंचने पर कुछ लोग उनके



काफिले के सामने झंडे लेकर पहुंचे और नारेबाजी करते दिखे। इधर, बीजेपी के एक डेलीगेशन ने सोमवार को इलेक्शन कमीशन ऑफ इंडिया की फुल बेंच से मुलाकात की और मांग की कि

2026 का पश्चिम बंगाल असेंबली चुनाव तीन फेज में ही कराया जाए। पश्चिम बंगाल विधानसभा का कार्यकाल 7 मई को खत्म होने वाला है। 294 सीटों पर अप्रैल में चुनाव होने को उम्मीद है। 2021 में

टीएमसी ने 215 सीटें जीतकर सरकार बनाई थी। ममता बनर्जी मुख्यमंत्री चुनी गई थीं।

रविवार को पश्चिम बंगाल के स्थानीय लोग न्यू टाउन में एक प्राइवेट होटल के सामने इकट्ठा हुए, उन्होंने गो बैक, ज्ञानेश कुमार, डेमोक्रेसी के हत्यारे लिखी टोशर्ट पहनी थी। जब चीफ इलेक्शन कमीशनर ज्ञानेश कुमार, इलेक्शन कमीशनर एसएस संघु, विवेक जोशी और सीनियर डिप्टी इलेक्शन कमीशनर मनीष गार्ड और पवन कुमार के साथ सीईसी ज्ञानेश कुमार कोलकाता एयरपोर्ट पहुंचे, तो प्रदर्शनकारी वहां भी पहुंच गए।

## बढ़ता राजस्थान प्रिंटिंग प्रेस दैनिक, साप्ताहिक, पाक्षिक, मासिक समाचार पत्र मुद्रण के लिए संपर्क करें।



**उच्च क्वालिटी का कागज एवं स्याही**  
**कलर एवं ब्लैक मुद्रण** **किफायती मुद्रण लागत**

**Printing Press**  
● Hameedpura Road Khandwa, Newai, Tonk, Rajasthan - 304021  
**Office**  
● Badhata Rajasthan, Near Rajkiya Mahavidhyalaya, NH-12, Bypass Newai, Tonk, Rajasthan - 304021  
(M) +91-9214048888, Phone No. - 01438-223201, 02, 03  
● 185/116, "Pratiksha", Sector-18, Pratap Nagar, Sangoner, Jaipur - 302033  
(M) +91-9414242258, Phone No. - 0141-2796795  
**Email: badhatarajasthanprintingpress@gmail.com**